

عصمتِ انبیاء علیہم السلام

افادات

مولانا محمد الیاس گھمن
حفظہ اللہ

مرکز اہل السنۃ والجماعۃ سرگودھا پاکستان

بِسْمِ اللّٰهِ الرَّحْمٰنِ الرَّحِیْمِ عصمت انبیاء علیہم السلام

افادات: متکلم اسلام مولانا محمد الیاس گھمن حفظہ اللہ

عقیدہ عصمت انبیاء علیہم السلام سمجھنے سے پہلے تین فوائد سمجھ لیں۔

فائدہ نمبر 1:

نبی، صحابی اور مجتہد کی تعریف۔

نبی کی تعریف:

إِنْسَانٌ مَّبْعُوثٌ مِّنَ اللّٰهِ مَعْصُومٌ عَنِ الْخَطَا مَفْرُوضُ الْإِتْبَاعِ.

ترجمہ: نبی اس انسان کو کہتے ہیں جو اللہ تعالیٰ کی جانب سے بھیجا گیا ہو، خطا سے معصوم ہو اور اس کی پیروی کرنا فرض ہو۔

فائدہ:

نبی کی تعریف میں چار چیزیں ہیں۔

1: انسان ہو۔

2: مبعوث من اللہ ہو۔

3: معصوم عن الخطاء ہو۔

4: مفروض الاتباع ہو۔

ان میں سے ہر ایک کو سمجھیں۔

انسان کی تعریف:

شاہ عبدالقادر محدث دہلوی رحمہ اللہ (ت 1230ھ) سورۃ الحجر آیت نمبر 28 ﴿وَإِذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ

صَلْصَالٍ مِّنْ حَمَآءٍ مَّسْنُوْنٍ ﴿۲۸﴾ کی تشریح میں فرماتے ہیں:

”بشر وہ جو بدن رکھے کہ ہاتھ سے پکڑا جاوے اور روح رکھے ہوشیار۔ اگلے مخلوقات یا حیوان تھے جن کو ہوش نہیں، یا فرشتے یا

جن تھے جن کا بدن نہ پکڑا جاوے“

(موضح القرآن از شاہ عبدالقادر محدث دہلوی: ص 341)

فائدہ: میں اپنے لفظوں میں اس کا مفہوم یوں ادا کرتا ہوں کہ انسان کی تعریف میں دو چیزیں ہیں:

1: ذو عقل ”صاحب عقل“ ہو۔

2: محسوس ہو۔ اس کو چھونا چاہیں تو چھو سکیں، پکڑنا چاہیں تو پکڑ سکیں۔

ذو عقل کامل ”مرد“ اور ذو عقل ناقص ”عورت“ ہے۔

◆ ذو عقل کی دو قسمیں ہیں: 1: ذو عقل کامل 2: ذو عقل ناقص

◆ عورت کا ناقص العقل اور ناقص دین ہونا:

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي أَحْضَىٰ أَوْ فِطْرٍ إِلَى الْمَصَلِيِّ فَمَرَّ عَلَى النِّسَاءِ فَقَالَ: "يَا مَعْشَرَ النِّسَاءِ تَصَدَّقْنَ فَإِنِّي أُرِيدُكُمْ أَكْثَرَ أَهْلِ النَّارِ." فَقُلْنَ: وَيَمَّ يَا رَسُولَ اللَّهِ؟ قَالَ: "تُكْثِرْنَ اللَّعْنَ وَتَكْفُرْنَ الْعَشِيرَ، مَا رَأَيْتُ مِنْ نَاقِصَاتِ عَقْلِ وَدِينٍ أَذْهَبَ لِبَلِّ الرَّجُلِ الْحَازِمِ مِنْ إِحْدَاكُنَّ." قُلْنَ: وَمَا نُقْصَانُ دِينِنَا وَعَقْلِنَا يَا رَسُولَ اللَّهِ؟ قَالَ: "أَلَيْسَ شَهَادَةُ الْمَرْأَةِ مِثْلَ نِصْفِ شَهَادَةِ الرَّجُلِ؟" قُلْنَ: بَلَى! قَالَ: "فَذَلِكَ مِنْ نُقْصَانِ عَقْلِهَا. أَلَيْسَ إِذَا حَاضَتْ لَمْ تُصَلِّ وَلَمْ تَصُمْ؟" قُلْنَ: بَلَى! قَالَ: "فَذَلِكَ مِنْ نُقْصَانِ دِينِهَا."

(صحیح البخاری: ج 1 ص 44 کتاب الحيض باب ترك الخائض الصوم)

ترجمہ: حضرت ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم عید الاضحیٰ یا عید الفطر کے لیے عید گاہ کی طرف تشریف لے گئے۔ آپ صلی اللہ علیہ وسلم عورتوں کے پاس گزرے تو فرمانے لگے: اے عورتوں کی جماعت! تم صدقہ و خیرات کیا کرو، مجھے دکھایا گیا ہے کہ تمہاری جہنم میں اکثریت ہے۔ عورتیں کہنے لگیں: یا رسول اللہ! وہ کیوں؟ رسول اللہ صلی اللہ علیہ وسلم نے فرمایا: اس کی وجہ یہ ہے کہ تم گالی گلوچ بہت زیادہ کرتی ہو اور خاوند کی نافرمانی کرتی ہو، میں نے دین اور عقل میں تم سے زیادہ ایسا ناقص کوئی نہیں دیکھا جو ایک اچھے بھلے شخص کی عقل کو خراب کر دے۔ عورتیں کہنے لگیں: یا رسول اللہ! ہمارا دین اور ہماری عقل میں نقص کیا ہے؟ رسول اللہ صلی اللہ علیہ وسلم نے فرمایا: کیا عورت کی گواہی مرد کی نصف گواہی کے برابر نہیں؟ وہ کہنے لگیں: کیوں نہیں! پھر رسول اللہ صلی اللہ علیہ وسلم نے فرمایا: تو یہ اس کی عقل کا نقصان ہے اور جب کسی عورت کو ایام آجائیں تو کیا وہ نماز اور روزہ نہیں چھوڑتی؟ عورتیں کہنے لگیں: کیوں نہیں! تو رسول اللہ صلی اللہ علیہ وسلم نے فرمایا: یہی اس عورت کے دین کا نقصان ہے۔

فائدہ: اہل بدعت نبی صلی اللہ علیہ وسلم کو بشر نہیں مانتے۔ اگر بشر کا معنی سمجھ میں آجائے تو اختلاف ختم ہو جائے گا۔

مبعوث من اللہ:

نبوت وہی ہے نہ کہ کسبی، یہ سلیکشن سے ملتی ہے نہ کہ الیکشن سے۔ ”الیکشن“ کہتے ہیں جسے لوگ چنیں، چھوٹے منتخب کریں اور ”سلیکشن“ کہتے ہیں جسے حکومت چنے، بڑا خود منتخب کرے۔

فائدہ:

وہی ”کا معنی ہے کہ عطاءِ نبوت میں عبادات، ریاضات اور مشقتوں کو دخل نہیں، محض اللہ تعالیٰ کے عطا فرمانے سے ملتی ہے۔

”کسبی“ کا معنی ہے کہ ریاضت و عبادت کر کے آدمی نبی بن سکتا ہے۔

معصوم عن الخطا:

خطا کے کئی معانی ہیں:

1: مسئلہ قتل میں خطا، عمد کے مقابلے میں ہوتی ہے یعنی قتل عمد اور قتل خطا۔

قتل عمد کی تعریف:

فَالْعَمْدُ مَا تَعَمَّدَ صَرْبَهُ بِسِلَاحٍ أَوْ مَا أُجْرِيَ هُجْرَى السِّلَاحِ كَالْمُحَدِّدِ مِنَ الْحَشَبِ وَلِيطَةِ الْقَصَبِ وَالْمَرْوَةِ الْمُحَدَّدَةِ

وَالنَّارِ.

(الہدایۃ لعلی بن ابی بکر بن عبد الجلیل: ج 4 ص 553 کتاب الجنایات)

ترجمہ: قتل عمدیہ ہے کہ ہتھیار یا ہتھیار کے قائم مقام چیز سے کسی کو مارنے کا ارادہ کیا جائے جیسے دھاری دار لکڑی، بانس کا چھلکا، دھار دار پتھر اور آگ۔

قتل خطا کی تعریف:

وَالْخَطَا عَلَى نَوْعَيْنِ، خَطَا فِي الْقَصْدِ وَهُوَ أَنْ يَزِيحَ شَخْصًا يَطْنُهُ صَبِيحًا فَإِذَا هُوَ آدَمِيٌّ أَوْ يَطْنُهُ حَرْبِيًّا فَإِذَا هُوَ مُسْلِمٌ وَخَطَا فِي الْفِعْلِ وَهُوَ أَنْ يَزِيحَ غَرَضًا فَيَصِيبَ آدَمِيًّا.

(الہدایۃ لعلی بن ابی بکر بن عبد الجلیل: ج 4 ص 556 کتاب الجنایات)

ترجمہ: قتل کی دو قسمیں ہیں؛ ایک خطا فی القصد کہ آدمی کسی شکار کا نشانہ بنا رہا تھا اور وہ انسان نکلیا کسی حربی کافر کو مار رہا تھا اور وہ مسلمان نکلا۔ دوسری قسم خطا فی الفعل ہے کہ آدمی کسی اور چیز کو نشانہ لگائے اور وہ آدمی کو لگ جائے۔

2: حالت روزہ میں خطا؛ نسیان کے مقابلے میں ہوتی ہے یعنی ”نسیان“ کا معنی بھول جانا اور ”خطا“ کا معنی کوتاہی کرنا۔

مثال:

روزہ کی حالت میں بھول کر کھالینا یا پی لینا نسیان ہے۔ روزہ کی حالت میں وضو کرتے ہوئے کوتاہی سے پانی حلق سے نیچے چلا جائے تو یہ خطا ہے۔

3: اجتہاد میں خطا؛ صواب کے مقابلے میں ہوتی ہے

عَنْ عَمْرِو بْنِ الْعَاصِ رَضِيَ اللَّهُ عَنْهُ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: "إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرَانِ وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ."

(صحیح البخاری: ج 2 ص 1092 کتاب الاعتصام باب أجر الحاكم إذا اجتهد فأصاب أو أخطأ)

ترجمہ: حضرت عمرو بن عاص رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ جب حاکم فیصلہ کرتے ہوئے اجتہاد کرتا ہے اور اجتہاد درست کرتا ہے تو اسے دو اجر ملتے ہیں اور جب فیصلہ کرتے ہوئے اجتہاد کرتا ہے اور اجتہاد میں غلطی کرتا ہے تو اسے ایک اجر ملتا ہے۔

4: ہمارے عرف میں خطا کئی معانی میں استعمال ہوتی ہے مثلاً بھولنا، غلطی کرنا، کوتاہی کرنا وغیرہ

5: عصمت نبوت کے باب میں جب یہ بات کہیں کہ نبی معصوم عن الخطا ہوتا ہے تو یہاں ”خطا“ سے مراد اللہ تعالیٰ کی نافرمانی ہے۔

6: نبی کے معصوم عن الخطا ہونے کا معنی یہ ہوگا کہ نبی اعلان نبوت سے پہلے اور اعلان نبوت کے بعد کبھی بھی اللہ تعالیٰ کی نافرمانی نہیں کرتا۔

7: ”نافرمانی“ کا معنی ہے کہ بلا عذر جان بوجھ کر کسی کی بات کو نہ ماننا۔ اگر عذر، بھول چوک یا بات سمجھنے میں غلطی لگی ہو تو یہ ”نافرمانی“ نہیں ہوگی۔

مفروض الاتباع:

جس کی ہر بات ماننا فرض و ضروری ہو۔

”اتباع“ یہ ”تبیعة“ سے ہے اور ”تبیعة“ جانور کے اس بچے کو کہتے ہیں جو ماں کے پیچھے پیچھے چلتا ہے۔ وہ یہ دیکھتا ہے کہ ماں کدھر جاتی ہے، یہ نہیں دیکھتا کہ ماں کیوں جاتی ہے؟! نبوت کی اتباع بھی یوں کی جائے کہ ہر حکم کو من و عن تسلیم کر کے عمل کیا جائے، سمجھ میں آئے تب بھی مانیں اور سمجھ میں نہ آئے تب بھی مانیں۔

صحابی کی تعریف:

جس میں تین باتیں پائی جائیں اسے صحابی کہتے ہیں:

1: مومن ہو۔

2: حالت ایمان میں نبی سے ملاقات کرے۔

3: ایمان کی حالت میں وفات ہو۔

حافظ ابو الفضل احمد بن علی المعروف ابن حجر عسقلانی رحمہ اللہ ت 852ھ فرماتے ہیں:

وَهُوَ مَنْ لَقِيَ النَّبِيَّ صَلَّى اللَّهُ عَلَيْهِ وَسَلَّمَ مُؤْمِنًا بِهِ وَمَاتَ عَلَى الْإِسْلَامِ.

(نزہۃ النظر شرح نخبۃ الفکر للاحمد بن علی بن حجر العسقلانی متوفی 852ھ: ص 133)

ترجمہ: صحابی اس شخص کو کہتے ہیں جو حالت ایمان میں نبی صلی اللہ علیہ وسلم سے ملے اور حالت اسلام ہی پر فوت ہو جائے۔

فائدہ نمبر 1: یہاں لفظ لقی ہے جو کہ لقا سے ہے صحابی ہونے کے لئے لقا، ملاقات شرط ہے نہ کہ ”بصر“ دیکھنا، نہ ”کلام“ بات کرنا اور نہ ”سمع“ سنا۔ لہذا اگر کوئی اجتماع میں آجائے تو وہ بھی ”لقا“ میں شامل ہے۔

فائدہ نمبر 2: یہاں ”لقا“ سے مراد ملاقات نہیں بلکہ ”لقا“ سے مراد مجلس میں آنا ہے خواہ بات ہو یا نہ ہو، دیکھنا ہو یا نہ ہو، سنا

ہو یا نہ ہو

مجتہد کی تعریف:

امام ابو عبد اللہ محمد بن محمد بن محمد المعروف بابن امیر حاج الحنفی (ت 879ھ) لکھتے ہیں:

هُوَ الْبَالِغُ الْعَاقِلُ ذُو مِلْكَةٍ يَقْتَدِرُ بِهَا عَلَى اسْتِنَاجِ الْأَحْكَامِ مِنْ مَأْخِذِهَا.

(التقریر والتحریر فی علم الاصول: ج 3 ص 388 المقالة الثالثة فی الاجتهاد)

ترجمہ: (مجتہد و فقیہ) وہ عاقل بالغ مسلمان جو ایسا ملکہ (صلاحیت) کا حامل ہو جس کے ذریعے وہ استنباط احکام کی قدرت رکھتا ہو۔

فائدہ:

مختلف اصحاب علم نے مجتہد کی جو تعریفات بیان کی ہیں انہیں دیکھنے سے معلوم ہوتا ہے کہ مجتہد کی تعریف میں چار چیزیں ملحوظ ہوتی ہیں۔

1: کتاب اللہ کے الفاظ اور اس کے معانی جانتا ہو

2: سنت رسول اللہ صلی اللہ علیہ وسلم کے اسانید و متون اور معانی جانتا ہو

3: قیاس میں مصیب ہو

4: عرف، سوسائٹی اور معاشرہ کو جانتا ہو۔

{ تنقیحات متکلم اسلام }

سوال: مجتہد کی تعریف میں ”مصیب فی القیاس“ ہے حالانکہ مجتہد کبھی مخطی بھی ہوتا ہے!

جواب: ”مصیب فی القیاس“ کا مطلب ہے ”مصیب فی القیاس فی ظنہ“، فی الواقع بے شک خطا پر ہو۔

فائدہ: عرف اور معاشرہ کو اجتہادی مسائل حل کرنے میں دخل ہے۔

مثال:

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: قَدْ جَاءَ ابْنُ النَّوَاحِ وَأَبْنُ أُتَالٍ رَسُولَيْنِ لِمُسَيْلِمَةَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ لَهُمَا رَسُولُ اللَّهِ صَلَّى اللَّهُ عَلَيْهِ وَسَلَّمَ: "تَشْهَدَانِ أِنِّي رَسُولُ اللَّهِ؟" فَقَالَا: نَشْهَدُ أَنَّ مُسَيْلِمَةَ رَسُولُ اللَّهِ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "أَمَنْتُ بِاللَّهِ وَرَسُولِهِ لَوْ كُنْتُ قَاتِلًا رَسُولًا لَقَاتَلْتُكُمْ مَا". قَالَ عَبْدُ اللَّهِ: فَمَضَتْ السَّنَةُ بِأَنَّ الرَّسُولَ لَا تَقْتُلُ."

(سنن ابی داؤد الطیالسی: ج 1 ص 133 رقم الحدیث 248)

ترجمہ: حضرت عبد اللہ بن مسعود رضی اللہ عنہ سے روایت ہے کہ مسلمہ کذاب کے دو سفیر عبد اللہ بن نواحہ اور اسامہ بن اُتال آنحضرت صلی اللہ علیہ وسلم کی خدمت میں حاضر ہوئے، آپ صلی اللہ علیہ وسلم نے ان دونوں سے فرمایا: کیا تم دونوں اس بات کی گواہی دیتے ہو کہ میں اللہ تعالیٰ کا رسول ہوں؟ انہوں نے کہا: ہم یہ گواہی دیتے ہیں کہ مسلمہ اللہ تعالیٰ کا رسول ہے۔ آپ صلی اللہ علیہ وسلم نے فرمایا: میں اللہ تعالیٰ اور اس کے رسولوں پر ایمان لایا، اگر میں کسی قاصد کو قتل کرتا تو تم دونوں کو قتل کر دیتا۔ حضرت ابن مسعود رضی اللہ عنہ فرماتے ہیں کہ طریقہ یہ جاری ہے کہ سفیروں کو قتل نہیں کیا جاتا رہا۔

فائدہ نمبر 2: نبی معصوم، صحابی محفوظ اور مجتہد ماجور ہوتا ہے۔

نبی معصوم... یعنی اللہ تعالیٰ نبی سے گناہ ہونے نہیں دیتے۔

صحابی محفوظ... یعنی صحابی سے گناہ ہو جاتا ہے لیکن اللہ تعالیٰ نامہ اعمال میں رہنے نہیں دیتے۔

مجتہد ماجور... یعنی مجتہد سے اجتہاد میں خطا ہو جاتی ہے لیکن اس خطا اجتہادی پر بھی اجر ملتا ہے۔

تنقیحات متکلم اسلام

فائدہ نمبر 3: نبی کی ضرورت:

اللہ تعالیٰ خالق ہم مخلوق، اللہ تعالیٰ مالک ہم مملوک ہیں۔ مخلوق اور مملوک کا حق بنتا ہے کہ اپنے خالق و مالک کی بات مانے اس لئے اللہ تعالیٰ کا حکم ماننا ضروری ہے۔ اللہ کا حکم اس وقت مانیں گے جب اللہ تعالیٰ کی ذات کو دیکھیں گے یا بات کو سنیں گے۔ اس دنیا میں رہ کر نہ تو ہم نے اللہ کی ذات کو دیکھ سکتے ہیں اور نہ ہی بات کو سن سکتے ہیں۔ اس لیے ایسے واسطے کی ضرورت ہے جس نے اللہ کی ذات کو دیکھا یا بات کو سنا ہو بالواسطہ یا بلاواسطہ اور وہ رسول اور نبی کی ذات ہے۔

سوال:

اللہ تعالیٰ کی بات نبی بواسطہ فرشتہ سنتا ہے اور ہم بواسطہ نبی سنتے ہیں۔ تو سننے میں تو دونوں واسطوں کے محتاج ہوئے۔

جواب:

نبی اور خدا کے درمیان واسطہ فرشتے کا ہوتا ہے جو انسانوں میں سے نہیں اور معصوم بھی ہے کہ خدا نے اس میں گناہ کا تقاضا ہی نہیں رکھا۔ اس لئے فرشتے کا واسطہ ہونا نہ ہونے کے مترادف ہے جبکہ ہمارے اور خدا کے درمیان نبی کا واسطہ ہے۔

فائدہ:

بعض انبیاء انبیاء علیہم السلام کا اللہ پاک سے بلا واسطہ بات کرنا ثابت ہے جیسے حضرت موسیٰ علیہ السلام کا کوہ طور پر گفتگو کرنا اور حضور اکرم صلی اللہ علیہ وسلم کا معراج والی رات اللہ پاک کی زیارت اور ہمکلامی سے مشرف ہونا۔ نبی کے علاوہ کسی بشر کے لیے یہ چیزیں ثابت نہیں۔ لہذا نبی اور خدا کا معاملہ بلا واسطہ ہے اور امت اور نبی کا معاملہ بالواسطہ ہے۔

دلائل اہل السنۃ والجماعۃ

دلیل نمبر 1:

﴿أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ﴾

(سورۃ البقرۃ: 44)

ترجمہ: کیا تم (دوسرے) لوگوں کو تو نیکی کا حکم دیتے ہو اور خود اپنے آپ کو بھول جاتے ہو!؟

فائدہ 1: حضرات انبیاء علیہم السلام کا کام قوم کو نیکی کا درس دینا ہے۔ تو اگر خود نافرمان ہو جائیں۔ معاذ اللہ۔ تو پھر مقصد رسالت کو ختم کر کے آیت بالا کا مصداق بن جائیں گے۔

فائدہ 2: واعظ بے عمل نہ ہو، یہ نہیں کہ بے عمل وعظ ہی نہ کرے۔

فائدہ 3: ایک گناہ کی وجہ سے دوسرا نیک کام نہیں چھوڑنا چاہیے۔

نتیجات متکلم اسلام

دلیل نمبر 2:

﴿وَإِذَا تُلِيٰ عَلَيْهِمْ آيَاتُنَا بَيِّنَاتٍ ۚ قَالَ الَّذِينَ لَا يَرْجُونَ لِقَاءَنَا إِنَّا بُرْهَانَ غَيْرِ هَذَا أَوْ بَدَّلَهُ ۗ قُلْ مَا يَكُونُ لِيٰ أَنْ أَبَدِّلَهُ مِنْ تَلْقَائِي نَفْسِي ۚ إِنَّ أَتَّبِعُ إِلَّا مَا يُؤْتَىٰ إِلَيَّ ۗ﴾

(سورت یونس: 15)

ترجمہ: جو لوگ ہماری ملاقات کی امید نہیں رکھتے جب ان کے سامنے ہماری واضح آیات پڑھی جاتی ہیں تو وہ کہتے ہیں کہ کوئی اور قرآن لے کر آویا اس میں تبدیلی کرو۔ اے پیغمبر! ان لوگوں سے کہہ دو کہ مجھے یہ حق نہیں پہنچتا کہ میں اپنی طرف سے اس میں کوئی تبدیلی کروں، میں تو صرف اس وحی کی پیروی کرتا ہوں جو مجھ پر نازل کی جاتی ہے۔

فائدہ: اس دلیل کو سمجھنے سے پہلے ”تغییر“ اور ”تبدیل“ کا معنی سمجھ لیں۔

تغییر: ایک چیز کا رکھ لینا اور دوسری بھی لے آنا۔

تبدیل: ایک چیز کو واپس کر کے دوسری لے آنا۔

مثال: ایک شخص اپنے والد کے لئے کپڑے لایا۔ والد صاحب کو پسند نہ ہوں اور وہ شخص یہ کپڑے خود رکھ لے اور والد صاحب کے لیے دوسرے لائے تو اسے ”تغییرِ ثوب“ کہیں گے۔ اور اگر وہ کپڑے دکان پر واپس کر کے دوسرے لے آئے تو اسے ”تبدیلِ ثوب“ کہیں گے۔

تنقیحات متکلم اسلام

سورۃ یونس کی آیت 15 میں ”تبدیلِ قرآن“ کی نفی کی گئی ہے۔

اور دوسری آیت:

﴿وَإِنْ كَادُوا لَيَفْتِنُونَكَ عَنِ الَّذِي أَوْحَيْنَا إِلَيْكَ لِتَفْتَرِيَ عَلَيْنَا غَيْرَةً وَإِذَا لَا تَخَذُوكَ خَلِيلًا﴾

(سورۃ الاسراء: 73)

ترجمہ: اور (اے پیغمبر) جو وحی ہم نے تمہارے پاس بھیجی ہے، یہ (کافر) لوگ تمہیں فتنے میں ڈال کر اس سے ہٹانے لگے تھے، تاکہ تم اس کے بجائے کوئی اور بات ہمارے نام پر گھڑ کر پیش کرو، اور اس صورت میں یہ تمہیں اپنا گہرا دوست بنا لیتے۔
میں ”تغییرِ قرآن“ کی نفی ہے۔

خلاصہ: دلیل کا حاصل یہ ہے کہ جب پیغمبر حکم شرعی کو بدل نہیں سکتے تو اس کی خلاف ورزی کیسے کر سکتے ہیں؟

{تنقیحات متکلم اسلام}

دلیل نمبر 3:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

(سورۃ الاحزاب: 21)

ترجمہ: حقیقت یہ ہے کہ تمہارے لئے رسول اللہ صلی اللہ علیہ وسلم کی ذات میں ایک بہترین نمونہ ہے۔

فائدہ 1: اسوۃ حسنہ اس وقت بن سکتے ہیں جب خود گناہوں سے پاک ہوں۔

فائدہ 2: ”لَكُمْ“ میں خطاب حضرات و خواتین دونوں کو ہے۔ مطلب یہ ہے کہ حضور صلی اللہ علیہ وسلم کے اقوال و افعال جو حضرات کے لیے ہیں وہ ان کے لیے اسوۃ حسنہ ہیں اور جو اقوال و افعال جو خواتین کے لیے ہیں وہ ان کے لیے اسوۃ حسنہ ہیں۔

تنقیحات متکلم اسلام

دلیل نمبر 4:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾

(سورۃ النجم: 3، 4)

ترجمہ: اور یہ اپنی خواہش سے کچھ نہیں بولتے، یہ تو خالص وحی ہے جو ان کے پاس بھیجی جاتی ہے۔

فائدہ: آپ کی ہر بات جب وحی کے مطابق ہے تو اس میں غلطی اور گناہ کا احتمال نہیں ہوگا۔

اشکال:

نبی پاک صلی اللہ علیہ وسلم کی کئی باتوں کو اللہ رب العزت نے ختم فرمادیا جیسے تحریم عسل۔ آپ کی ہر بات وحی کے مطابق ہوتی تو پھر اللہ تعالیٰ نے آپ کی اس بات پر تنبیہ کیوں فرمائی؟

جواب:

یہ ایسے ہی ہے جیسے آیت منسوخ ہو جائے جس طرح آیت کے منسوخ ہونے سے اس کا غلط ہونا لازم نہیں آتا اسی طرح اجتہاد کے ختم کرنے سے اس کا معصیت ہونا لازم نہیں آتا۔

فائدہ: نبی اور امتی کے اجتہاد میں فرق:

نبی اجتہاد کرتا ہے اور بسا اوقات ان کے اجتہاد میں خطاپائی جاتی ہے لیکن اللہ تعالیٰ اپنے نبی کو خطا پر باقی رہنے نہیں دیتے بلکہ وحی نازل کر کے تنبیہ اور اصلاح کر دی جاتی ہے۔ امتی مجتہد بھی اجتہاد کرتا ہے لیکن چونکہ وحی کا دروازہ بند ہے اس لیے اگر امتی مجتہد کے اجتہاد میں خطاپائی جائے تو بسا اوقات وہ اپنی اجتہادی خطا پر آخر تک برقرار رہتا ہے، وحی کا دروازہ بند ہونے کی وجہ سے اسے تنبیہ اور اصلاح نہیں ہو پاتی۔

تنقیحات متکلم اسلام

ایک شیعہ سے مشاجرات صحابہ پہ میری گفتگو ہوئی۔

مکالمہ:

اس نے کہا: حضرت علی اور امیر معاویہ میں سے حق پہ کون اور باطل پہ کون تھا؟ میں نے کہا: دونوں حق ہیں۔

اس نے کہا: جب دو آدمیوں میں لڑائی ہو تو ایک حق دوسرا باطل ہوتا ہے۔

میں نے کہا: اگر دونوں میں مسئلہ بن جائے تو حق پہ کون ہو گا؟

اس نے کہا: جی یہ کیسے ہو سکتا ہے؟

میں نے کہا: حضرت موسیٰ علیہ السلام نے حضرت ہارون علیہ السلام کے سر اور داڑھی کے بالوں سے پکڑ کر جھنجھوڑا۔ بتائیں ان میں حق پہ کون تھا؟

اس نے کہا: دونوں حق پہ ہیں۔

میں نے کہا: حضرت علی اور حضرت معاویہ رضی اللہ عنہما بھی دونوں حق پہ ہیں۔

اس نے کہا: حضرت موسیٰ علیہ السلام پہ وحی آگئی ساری بات حل ہو گئی۔ غلط فہمی تھی جو دور ہو گئی۔

میں نے کہا: حضرت علی اور حضرت امیر معاویہ رضی اللہ عنہما میں غلط فہمی کی وجہ سے لڑائی ہوئی دونوں حق پہ تھے۔ لیکن چونکہ وحی کا سلسلہ بند ہے اس لئے معاملہ قتل و قتال تک چلا گیا۔

اس سے تو ہمارا موقف ثابت ہوتا ہے کہ نبی پہ وحی آتی ہے نبی کے علاوہ کسی پہ وحی نہیں آتی۔

دلیل نمبر 5:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾

(سورة الاحشر: 7)

ترجمہ: رسول تمہیں جو حکم دے اس پر عمل کرو اور جس سے منع کرے اس سے رک جاؤ۔

فائدہ 1: اس آیت میں امر و نہی میں امت کو آپ صلی اللہ علیہ وسلم کی اطاعت کا پابند کیا گیا ہے اور یہ تب ہو سکتا ہے جب آپ کا ہر امر و نہی معصیت سے پاک ہو۔

فائدہ 2: ”اٰتی“ بمعنی ”اُمَرَ“ ہے قرینہ مقابلہ میں ”نہی“ ہے۔ یہاں ”اٰتی“ کا لفظ لائے تاکہ مال فنی کا حکم اور عام اصول دونوں کو شامل ہو جائے۔

فائدہ 3: امر و نہی جس درجہ میں ہو اسی درجہ میں اطاعت کی جائے گی، کبھی وجوب کے درجہ میں اور کبھی استیجاب کے درجہ میں۔

دلیل نمبر 6:

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: ... "مَنْ كَذَبَ عَلَيَّ مُتَعَدِّدًا فَلْيَتَّبِعُوا

مَقْعَدًا مِنَ النَّارِ."

(صحیح البخاری: ج 1 ص 21 کتاب العلم باب اثم من كذب على النبي عليه السلام)

ترجمہ: حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا: جس آدمی نے جان بوجھ کر مجھ پر جھوٹ بولا تو وہ اپنا ٹھکانہ جہنم بنا لے۔

فائدہ: جھوٹ بولنا گناہ ہے۔ حضور صلی اللہ علیہ وسلم جب اپنی طرف جھوٹ کی نسبت کو گناہ قرار دے رہے ہیں تو خود اس گناہ کے مرتکب کیسے ہو سکتے ہیں؟

دلیل نمبر 7:

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ كُنْتُ أَكْتُبُ كُلَّ شَيْءٍ أَسْمَعُهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أُرِيدُ حِفْظَهُ فَنَهَيْتَنِي قُرَيْشٌ وَقَالُوا: أَتَكْتُبُ كُلَّ شَيْءٍ تَسْمَعُهُ وَرَسُولُ اللَّهِ صَلَّى اللَّهُ عَلَيْهِ وَسَلَّمَ بَشَرٌ يَتَكَلَّمُ فِي الْعَصَبِ وَالرِّضَا؟ فَأَمْسَكْتُ عَنِ الْكِتَابِ فَذَكَرْتُ ذَلِكَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَأَوْمَأَ بِأَصْبَعِهِ إِلَى فِيهِ فَقَالَ: "أَكْتُبُ قَوْلَ الَّذِي نَفْسِي بِيَدِهِ مَا يَخْرُجُ مِنْهُ إِلَّا حَقٌّ."

(سنن ابی داؤد ج 2 ص 514 کتاب العلم باب فی کتابیہ العلم، مسند احمد ج 2 ص 162 رقم الحدیث 6510)

ترجمہ: حضرت عبد اللہ بن عمرو رضی اللہ عنہ سے روایت ہے، فرماتے ہیں کہ میں نبی کریم صلی اللہ علیہ وسلم سے جو بات سنتا تھا اس کو لکھ لیا کرتا تھا تاکہ اسے محفوظ کروں۔ قریش نے مجھے اس بات سے روکا اور کہنے لگے کہ آپ نبی صلی اللہ علیہ وسلم سے سنی ہر بات لکھ لیتے ہیں، آپ صلی اللہ علیہ وسلم بھی تو انسان ہیں، خوشی اور غمی میں کلام کرتے ہیں۔ تو میں نے لکھنا چھوڑ دیا۔ میں نے یہ بات نبی کریم صلی اللہ علیہ وسلم کو بتائی تو آپ علیہ السلام نے اپنی انگلی کا اشارہ اپنے منہ کی طرف کرتے ہوئے فرمایا: تم لکھا کرو! قسم ہے اس ذات کی جس کے قبضہ

قدرت میں میری جان ہے اس منہ سے سوائے حق کے کچھ نہیں نکلتا۔

فائدہ: سب سے زیادہ گناہ عام طور پر زبان سے صادر ہوتے ہیں، اس لیے حدیث پاک میں بطور خاص زبان کا ذکر فرمایا ہے وگرنہ پیغمبر کے کسی عضو سے بھی پیغمبر کی نافرمانی نہیں ہوتی۔

فائدہ: اگر کسی کے بارے میں ذہن میں کوئی سوال ہو تو اسی سے رابطہ کر کے پوچھ لینا چاہئے۔ جس طرح حضرت عبد اللہ رضی اللہ عنہ نے براہ راست حضور صلی اللہ علیہ وسلم سے بات کی۔

دلیل نمبر 8:

عَنِ الزُّهْرِيِّ، أَوْ قَتَادَةَ، أَوْ كِلَيْهِمَا: أَنَّ يَهُودِيًّا جَاءَ يَتَقَاَصَى النَّبِيَّ صَلَّى اللَّهُ عَلَيْهِ وَسَلَّمَ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: قَدْ قَضَيْتُكَ، قَالَ الْيَهُودِيُّ: بَيْنْتُكَ؟ قَالَ: فَجَاءَ خُرَيْمَةُ الْأَنْصَارِيُّ رَضِيَ اللَّهُ عَنْهُ فَقَالَ: أَنَا أَشْهَدُ أَنَّكَ قَدْ قَضَاكَ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: مَا يُدْرِيكَ؟ قَالَ: إِنِّي أُصَدِّقُكَ بِأَعْظَمَ مِنْ ذَلِكَ، أُصَدِّقُكَ بِخَيْرِ السَّمَاءِ، فَأَجَازَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَهَادَتَهُ بِشَهَادَةِ رَجُلَيْنِ.

(مصنف عبد الرزاق: رقم الحديث: 15663)

ترجمہ: امام زہری یا امام قتادہ رحمہما اللہ یا ان دونوں سے روایت ہے (راوی کو شک ہے) کہ ایک یہودی آپ صلی اللہ علیہ وسلم کے پاس آ کر اپنی رقم کا مطالبہ کرنے لگا تو آپ صلی اللہ علیہ وسلم نے اسے فرمایا: میں نے تو رقم ادا کر دی ہے۔ یہودی کہنے لگا: اس پر آپ کے پاس کوئی گواہ بھی ہیں؟ راوی کہتے ہیں: کہ حضرت خزیمہ بن ثابت انصاری رضی اللہ عنہ آگئے اور فرمانے لگے کہ میں گواہی دیتا ہوں کہ رسول اللہ صلی اللہ علیہ وسلم نے رقم ادا کر دی ہے۔ آپ صلی اللہ علیہ وسلم نے حضرت خزیمہ کو فرمایا: آپ کو کیسے معلوم ہوا کہ میں نے رقم ادا کر دی ہے؟ تو انہوں نے عرض کی کہ میں تو اس سے بھی بڑی باتوں میں آپ کی تصدیق کرتا ہوں، آپ جو آسمان سے آئی ہوئی باتیں بتاتے ہیں میں ان کی بھی تصدیق کرتا ہوں۔ اس پر حضور علیہ السلام نے حضرت خزیمہ رضی اللہ عنہ کی گواہی کو دو گواہوں کے برابر قرار دیا۔

فائدہ: اگر حضور صلی اللہ علیہ وسلم معصوم نہ ہوتے تو حضرت خزیمہ رضی اللہ عنہ اتنے بڑے دعویٰ کی کبھی بھی تصدیق نہ کرتے۔

دلیل نمبر 9:

عَنْ عَائِشَةَ رَضِيَ اللَّهُ عَنْهَا قَالَتْ: لَبَّا كَانَ يَوْمٌ أُمُّ حَبِيبَةَ مِنَ النَّبِيِّ صَلَّى اللَّهُ عَلَيْهِ وَسَلَّمَ، دَقَّ الْبَابَ دَاقًا، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: أَنْظِرُوا مِنِّي هَذَا، قَالُوا: مُعَاوِيَةَ، فَقَالَ: ائْتُوا أُمَّ حَبِيبَةَ، وَعَلَى أُذُنِهِ قَلَمٌ لَهُ يَخْطُ بِهِ، فَقَالَ: مَا هَذَا الْقَلَمُ عَلَى أُذُنِكَ يَا مُعَاوِيَةُ؟ قَالَ: قَلَمٌ أَعَدُّهُ لِلَّهِ وَلِرَسُولِهِ، قَالَ: جَزَاكَ اللَّهُ عَنْ نَبِيِّكَ خَيْرًا، وَاللَّهِ مَا اسْتَكْتَبْتُكَ إِلَّا بِوَجْهِ مِنَ اللَّهِ عَزَّ وَجَلَّ وَمَا أَفْعَلُ مِنْ صَغِيرَةٍ وَلَا كَبِيرَةٍ إِلَّا بِوَجْهِ مِنَ اللَّهِ عَزَّ وَجَلَّ كَيْفَ بِكَ لَوْ قَدْ قَمَّصَكَ اللَّهُ قَمِيصًا؟ يَعْنِي: الْخِلَافَةَ، فَقَامَتْ أُمُّ حَبِيبَةَ: فَجَلَسَتْ بَيْنَ يَدَيْهِ، فَقَالَتْ: يَا رَسُولَ اللَّهِ وَإِنَّ اللَّهَ مُقَمِّصُ أَحْيَى قَمِيصًا؟ قَالَ: نَعَمْ! وَلَكِنْ فِيهِ هَنَاتٌ وَهَنَاتٌ وَهَنَاتٌ، فَقَالَتْ: يَا رَسُولَ اللَّهِ، فَادْعْ لَهُ، فَقَالَ: اللَّهُمَّ اهْدِهِ بِالْهَدَى وَجَنِّبْهُ الرَّدَى، وَاعْفُزْ لَهُ فِي الْآخِرَةِ وَالْأُولَى.

(المعجم الاوسط للطبرانی، رقم الحديث: 1838)

ترجمہ: حضرت عائشہ رضی اللہ عنہا سے مروی ہے کہ نبی کریم صلی اللہ علیہ وسلم اپنی زوجہ مطہرہ سیدہ ام حبیبہ رضی اللہ عنہا کے ہاں تشریف فرما تھے۔ باہر سے کسی نے دروازے پر دستک دی۔ نبی کریم صلی اللہ علیہ وسلم نے فرمایا کہ دیکھو کون ہے؟ جو اب ملا کہ معاویہ

ہیں۔ آپ صلی اللہ علیہ وسلم نے فرمایا کہ انہیں اندر بلائیں! آپ رضی اللہ عنہ خدمت اقدس میں حاضر ہوئے تو آپ کے کان پر قلم اٹکا ہوا تھا، جس سے وہ (قرآن، فرامین رسول، مکاتیب پیغمبر وغیرہ) لکھا کرتے تھے۔ آپ صلی اللہ علیہ وسلم نے پوچھا: اے معاویہ! آپ نے کان پر قلم کیوں رکھا ہوا ہے؟ انہوں نے عرض کی: اللہ اور اس کے رسول صلی اللہ علیہ وسلم کے فرامین مبارکہ کو لکھنے کے لیے۔ اللہ کے نبی صلی اللہ علیہ وسلم نے فرمایا: اللہ کریم آپ کو میری طرف سے جزائے خیر عطا فرمائے۔ پھر آپ صلی اللہ علیہ وسلم نے فرمایا: اللہ کی قسم! میں آپ سے کتابت والا کام اللہ کے حکم کی بنیاد پر کرتا ہوں کیونکہ میں ہر چھوٹا بڑا کام اللہ عزوجل کی وحی کے تحت کرتا ہوں۔ پھر آپ صلی اللہ علیہ وسلم نے فرمایا: اگر آپ کو اللہ تعالیٰ تمہیں (خلعت خلافت) عطا فرمائے تو اس وقت آپ کی حالت کیا ہوگی؟ (آپ کس طرح معاملات سرانجام دیں گے؟) یہ سن کر حضرت معاویہ رضی اللہ عنہ کی ہمشیرہ ام المومنین سیدہ ام حبیبہ رضی اللہ عنہا آپ صلی اللہ علیہ وسلم کے سامنے حاضر ہوئیں اور عرض کی: اے اللہ کے رسول! کیا میرے بھائی کو اللہ تعالیٰ تمہیں (خلعت خلافت) پہنائیں گے؟ آپ صلی اللہ علیہ وسلم نے فرمایا: جی جی ہاں! لیکن (میرے زمانے کے نسبت) اس زمانے میں شر و فساد زیادہ ظاہر ہو گا۔ سیدہ ام حبیبہ رضی اللہ عنہا نے عرض کی: اے اللہ کے رسول! میرے بھائی کے حق میں خیر کی دعا فرمادیجیے۔ آپ صلی اللہ علیہ وسلم نے حضرت معاویہ کے حق میں دعا کرتے ہوئے فرمایا: اے اللہ! اسے ہدایت کی طرف رہنمائی عطا فرما، اسے ہلاکت سے محفوظ فرما۔ دنیا میں اور آخرت میں اس کی مغفرت فرما۔

فائدہ: حضور اکرم صلی اللہ علیہ وسلم کا یہ فرمانا کہ میں ہر کام اللہ کے حکم اور وحی سے کرتا ہوں آپ کے معصوم ہونے کی دلیل ہے۔

دلیل نمبر 10:

امام ابو جعفر محمد بن جریر بن یزید بن کثیر بن غالب الطبری رحمہ اللہ (ت 310ھ) روایت نقل کرتے ہیں:

قَالَ مُعَاوِيَةُ بْنُ أَبِي سُفْيَانَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ مَعْصُومًا فَوَلَّانِي وَأَدْخَلَنِي فِي أَمْرِهِ ثُمَّ اسْتُخْلِفَ أَبُو بَكْرٍ رَضِيَ اللَّهُ عَنْهُ فَوَلَّانِي ثُمَّ اسْتُخْلِفَ عُمَرُ فَوَلَّانِي ثُمَّ اسْتُخْلِفَ عُثْمَانُ فَوَلَّانِي فَلَمْ أَلِ لِأَحَدٍ مِنْهُمْ وَلَمْ يُؤَلَّنِي إِلَّا وَهُوَ رَاضٍ عَنِّي.

(تاریخ الطبری تاریخ الرسل والملوک، ذکر تسیر من سیر من اهل الکوفۃ لہا)

ترجمہ: حضرت معاویہ رضی اللہ عنہ نے فرمایا اللہ کے رسول صلی اللہ علیہ وسلم معصوم تھے آپ نے مجھے والی بنایا اور اپنے کام (اشاعت و حفاظت دین) میں مجھے شریک کیا۔ آپ کے بعد حضرت ابو بکر رضی اللہ عنہ خلیفہ بنے انہوں نے مجھے والی مقرر فرمایا، پھر حضرت عمر رضی اللہ عنہ خلیفہ بنے انہوں نے بھی مجھے والی مقرر فرمایا اور پھر حضرت عثمان رضی اللہ عنہ خلیفہ بنے انہوں نے بھی مجھے والی بنایا۔ میں ان میں سے جس کے لیے والی بنا اور جس نے مجھے والی بنایا وہ سب مجھ سے راضی رہے۔

فائدہ: حضرت امیر معاویہ رضی اللہ عنہ کا یہ فرمانا کہ نبی کریم صلی اللہ علیہ وسلم معصوم تھے آپ صلی اللہ علیہ وسلم کی عصمت کی واضح دلیل ہے۔

دلیل نمبر 11:

قاضی عیاض مالکی رحمۃ اللہ علیہ (ت 544ھ) فرماتے ہیں:

الْإِجْمَاعُ عَلَى الْعِصْمَةِ عَنِ الْكِبَائِرِ بِلَا قَيْدٍ عَمْدًا وَسَهْوًا.

(النبراس شرح شرح العقائد: ص 283)

ترجمہ: انبیاء علیہم السلام کبیرہ گناہوں سے پاک ہوتے ہیں، نہ عمداً کرتے ہیں نہ سہواً اسی پر اجماع ہے۔

• ملا علی قاری رحمۃ اللہ علیہ (ت 1014ھ) فرماتے ہیں:

اجْتِمَاعُ الصَّحَابَةِ رَضِيَ اللَّهُ عَنْهُمْ عَلَى النَّبِيِّ بِهِ صَلَّى اللَّهُ عَلَيْهِ وَسَلَّمَ فِي أَقْوَالِهِ وَأَفْعَالِهِ وَسَائِرِ أَحْوَالِهِ حَتَّى فِي كُلِّ حَالَاتِهِ مِنْ غَيْرِ بَحْثٍ وَلَا تَفَكُّرٍ بَلْ بِمَجَرَّدِ عَلَيْهِمْ أَوْظَاهِهِمْ بِصُدُورِ ذَلِكَ عَنْهُ دَلِيلٌ قَاطِعٌ عَلَى اجْتِمَاعِهِمْ عَلَى عِصْيَانِهِ وَتَنَزُّهِهِ عَنْ أَنْ يُجْرِيَ عَلَى ظَاهِرِهِ أَوْ بَاطِنِهِ شَيْءٌ لَا يُتَأَلَّى بِهِ فِيهِ هَيْئَلٌ يَقُمُّ دَلِيلٌ عَلَى اخْتِصَاصِهِ.

(مرقاۃ المفاتیح شرح مشکوٰۃ المصابیح: ج 1 ص 220)

ترجمہ: صحابہ کرام رضی اللہ عنہم کا آپ صلی اللہ علیہ وسلم کے اقوال، افعال اور تمام احوال میں بغیر کسی بحث و تفکر کے محض یہ جانتے ہوئے کہ یہ عمل آپ صلی اللہ علیہ وسلم نے کیا ہے آپ کی اتباع پر متفق ہو جانا واضح دلیل ہے کہ صحابہ رضی اللہ عنہم کا آپ کی عصمت پر اجماع ہے اور اس پر بھی کہ آپ صلی اللہ علیہ وسلم سے ظاہر و باطناً ایسی کوئی چیز صادر نہیں ہو سکتی جس کی اتباع نہ کی جاسکتی ہو جب تک آپ صلی اللہ علیہ وسلم کی خصوصیت پر کوئی دلیل قائم نہ ہو جائے۔

فائدہ:

آپ صلی اللہ علیہ وسلم کی خصوصیت کی مثالیں یہ ہیں:

1: کوئی مؤمن عورت اگر بغیر مہر کے خود کو آپ صلی اللہ علیہ وسلم کی خدمت میں نکاح کے لیے پیش کرے اور آپ صلی اللہ علیہ وسلم اس سے نکاح کرنا چاہیں تو نکاح ہو سکتا ہے جبکہ امتی کے نکاح میں مہر ادا کرنا شرط ہے۔

﴿وَأَمْرًا مِّنَ الْمُؤْمِنَاتِ إِنْ وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ﴾

(سورۃ الاحزاب: 50)

ترجمہ: کوئی مسلمان عورت جس نے مہر کے بغیر نبی کو اپنے آپ سے نکاح کرنے کے لیے پیش کیا ہو بشرطیکہ نبی اس سے نکاح کرنا چاہے۔ یہ صرف آپ کے لیے ہے، آپ کے علاوہ باقی ایمان والوں کے لیے یہ جائز نہیں۔

2: اگر ایک سے زائد نکاح کی صورت میں امتی کے ذمہ باری مقرر کرنا واجب ہے لیکن آنحضرت صلی اللہ علیہ وسلم پر واجب نہیں ہے۔

﴿مَنْ جِئَ مِنْ تَشَاءَ مِنْهُمْ وَتُؤَيِّ إِلَيْكَ مَنْ تَشَاءُ وَمَنْ ابْتَغَيْتَ مِّنْ عَزَلْتِ فَلَا جُنَاحَ عَلَيْكَ﴾

(سورۃ الاحزاب: 51)

ترجمہ: ان بیویوں میں سے آپ جس کی باری چاہیں ملتوی فرمادیں اور جس کو چاہیں اپنے پاس رکھیں اور جن کو آپ نے الگ کر دیا ہو ان میں سے اگر کسی کو واپس بلانا چاہیں تو اس میں بھی آپ کے لیے کوئی گناہ نہیں ہے۔

3: امتی کے لیے بیک وقت چار سے زائد نکاح کرنا جائز نہیں لیکن آپ صلی اللہ علیہ وسلم کے لیے جائز ہیں۔

• مفتی اعظم پاکستان مفتی محمد شفیع رحمۃ اللہ علیہ (ت 1396ھ) فرماتے ہیں:

”تحقیق یہ ہے کہ انبیاء علیہم السلام کی عصمت تمام گناہوں سے عقلاً اور نقلاً ثابت ہے۔ ائمہ اربعہ اور جمہور امت کا اس پر اتفاق ہے کہ انبیاء علیہم السلام تمام چھوٹے بڑے گناہوں سے محفوظ ہوتے ہیں اور بعض لوگوں نے جو یہ کہا ہے کہ صغیرہ گناہ ان سے بھی سرزد

ہو سکتے ہیں، جمہور امت کے نزدیک صحیح نہیں۔“

(معارف القرآن: ج 1 ص 195 وَلَا تَقْرَبُوا هَذِهِ الشَّجَرَةَ سورة البقرة: 35)

ایک اور مقام پر لکھتے ہیں:

”انبیاء علیہم السلام کا گناہوں سے معصوم ہونا تو ایک مسلمہ عقیدہ ہے جس پر تمام امت کا اجماع ہے۔“

(معارف القرآن: سورة یونس آیت 98)

فائدہ 1:

اجماع کبھی کل ہوتا ہے اور کبھی اکثری۔

اجماع کلی سے مراد یہ ہے کہ تمام مجتہدین ایک مسئلہ پر متفق ہوں۔ اجماع اکثری سے مراد یہ ہے کہ اکثر فقہاء کسی مسئلہ پر متفق ہوں تب بھی اسے اجماع کہیں گے۔

علامہ ابو محمد محمود بن احمد العینی الحنفی (ت 855ھ) صاحب ہدایہ امام ابو الحسن علی بن ابی بکر بن عبد الجلیل المرغیانی (ت 593ھ) کے ایک قول کی شرح میں فرماتے ہیں:

قَالَ صَاحِبُ الْهُدَايَةِ مِنْ أَصْحَابِنَا: "وَعَلَى تَرِكِ الْقِرَاءَةِ خَلْفَ الْإِمَامِ إِجْمَاعُ الصَّحَابَةِ رَضِيَ اللَّهُ عَنْهُمْ" فَسَبَّاهُ إِجْمَاعًا بِاعْتِبَارِ اتِّفَاقِ الْأَكْثَرِ وَمِثْلُ هَذَا يُسَمَّى إِجْمَاعًا عِنْدَنَا.

(عمدة القاری شرح صحیح البخاری للعینی ج 4 ص 449 باب وجوب القراءة)

ترجمہ: ہمارے احناف میں سے صاحب ہدایہ فرماتے ہیں کہ ”امام کے پیچھے قراءت نہ کرنے پر صحابہ کرام رضی اللہ عنہم کا اجماع ہے“ صاحب ہدایہ نے اکثر کے اتفاق کو ”اجماع“ فرما دیا ہے۔ اس طرح کا اکثری اتفاق ہمارے ہاں اجماع شمار ہوتا ہے۔

فائدہ 2:

اوپر جو حوالے دئے گئے ان میں اجماع کلی کا تذکرہ تھا اب ہم دو حوالے اجماع اکثری کے پیش کرتے ہیں۔

• امام ابو عبد اللہ محمد بن احمد الانصاری القرطبی (ت 671ھ) لکھتے ہیں:

ذَهَبَ الْجُمْهُورُ فِي أَنَّ جَمِيعَ الْأَنْبِيَاءِ صَلَّوْا اللَّهُ عَلَيْهِمْ مَعْصُومُونَ عَنِ الْخَطَا وَالْعَلَطِ فِي اجْتِهَادِهِمْ.

(الجامع لاحكام القرآن: ج 2 ص 2058 تحت سورة الانبياء آيت فَفَهَّمْنَاهَا سُلَيْمَانَ الآية (سورة الانبياء: 79))

ترجمہ: جمہور حضرات کا موقف یہ ہے کہ تمام انبیاء صلوات اللہ علیہم اپنے اجتہاد میں خطا اور غلطی سے معصوم ہوتے ہیں۔

فائدہ:

یہاں ”خطا“ کا معنی یہ ہے ایسا اجتہاد ہو کہ اس کے مقابلے میں نص موجود نہ ہو، اور ”غلطی“ کا معنی یہ ہے کہ ایسا اجتہاد ہو کہ اس کے مقابلے میں نص موجود ہو۔ انبیاء علیہم السلام ”غلطی“ سے تو محفوظ ہیں ہی اور ”خطا“ سے بھی محفوظ ہوتے ہیں کیونکہ اگر ”خطا“ ہو بھی جائے تو وحی کے ذریعے انہیں بتا دیا جاتا ہے اور پیغمبر اس پر برقرار نہیں رہتے۔

• علامہ عبد العزیز پرہاروی رحمہ اللہ (ت 1239ھ) فرماتے ہیں:

قَالَ الْقَاضِي عِيَّاضٌ: ذَهَبَ طَائِفَةٌ مِنْ مُحَقِّقِي الْفُقَهَاءِ وَالْمُتَكَلِّمِينَ إِلَى الْعِصْمَةِ عَنِ الصَّغَائِرِ كَالْعِصْمَةِ فِي الْكِبَائِرِ.

(النبراس: ص 283)

ترجمہ: قاضی عیاض مالکی فرماتے ہیں کہ محقق فقہاء و متکلمین کا موقف یہ ہے کہ انبیاء علیہم السلام جس طرح کبیرہ گناہوں سے معصوم ہیں اسی طرح صغیرہ گناہوں سے بھی معصوم ہیں۔

تنبیہ:

جمہور حضرات کے نزدیک انبیاء علیہم السلام کبار کی طرح صغائر سے بھی پاک ہوتے ہیں البتہ بعض حضرات کا یہ جو موقف یہ ہے کہ انبیاء علیہم السلام سے صغائر کا صدور ممکن ہے۔ اس بارے میں وضاحت یہ ہے کہ...

اولاً: جمہور کے مقابلے میں ان بعض حضرات کا قول قابل اعتبار نہیں

ثانیاً: صغائر کی تعریف میں اختلاف ہے۔ انبیاء علیہم السلام سے سہو یا خلاف اولی امور کا صادر ہونا جمہور کے نزدیک ”صغائر“ میں داخل ہی نہیں اس لیے جمہور حضرات؛ انبیاء علیہم السلام سے صغائر کے صدور کے قائل نہیں اور بعض حضرات کے نزدیک یہ امور صغائر میں داخل ہیں اس لیے ان کے ہاں انبیاء علیہم السلام سے صغائر کا صدور ممکن ہے۔ نتیجتاً یہ ہوا کہ یہ اختلاف نزاع لفظی ہے، نزاع حقیقی نہیں۔

دلیل نمبر 12:

امام فخر الدین محمد بن عمر الرازی رحمۃ اللہ علیہ (ت 604ھ) فرماتے ہیں:

أَنَّ الرَّسُولَ أَفْضَلَ مِنَ الْمَلِكِ فَوَجِبَ أَنْ لَا يَصْدُرَ الذَّنْبُ مِنَ الرَّسُولِ، وَإِنَّمَا قُلْنَا إِنَّهُ أَفْضَلُ لِقَوْلِهِ تَعَالَى: ﴿إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ﴾ [سورة آل عمران: 33]، وَوَجْهُ الاسْتِدْلَالِ بِهِ قَدْ تَقَدَّمَ فِي مَسْأَلَةِ فَضْلِ الْمَلِكِ عَلَى الْبَشَرِ وَإِنَّمَا قُلْنَا إِنَّهُ لَهَا كَانَ كَذَلِكَ وَجِبَ أَنْ لَا يَصْدُرَ الذَّنْبُ عَنِ الرَّسُولِ لِأَنَّهُ تَعَالَى وَصَفَ الْمَلَائِكَةَ بِتَزَكِّي الذَّنْبِ فَقَالَ: ﴿لَا يَسْبِقُونَهُ بِالْقَوْلِ﴾ [سورة الانبياء: 27]. وَقَالَ: ﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ [سورة التحريم: 6]، فَلَوْ صَدَرَتِ الْبَعْصِيَّةُ عَنِ الرَّسُولِ لَأَمْتَمَعَ كَوْنُهُ أَفْضَلَ مِنَ الْمَلِكِ لِقَوْلِهِ تَعَالَى: ﴿أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ كَالْفُجَّارِ﴾ [سورة ص: 28].

(التفسير الكبير للرازی: ج 3 ص 9 تحت تفسیر سورة البقرة. آیت: فَأَزَلَّ لَهُمَا الشَّيْطَانُ عَنْهَا فَأَخْرَجَهُمَا الْخ)

ترجمہ: رسول؛ فرشتے سے افضل ہے تو ضروری ہے کہ رسول سے گناہ صادر نہ ہو۔ یہ جو ہم نے کہا کہ رسول فرشتے سے افضل ہے اس کی دلیل اللہ کا یہ فرمان ہے: ﴿إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ﴾ [سورة آل عمران: 33] کہ بے شک اللہ تعالیٰ نے آدم، نوح، آل ابراہیم اور آل عمران کو تمام جہانوں سے پسند کیا۔ وجہ استدلال ما قبل میں انسان کی فرشتے پر افضلیت کے بیان میں گزر چکی ہے۔ اور یہ جو ہم نے بات کی کہ جب رسول فرشتے سے افضل ہے تو ضروری ہے کہ رسول سے گناہ سرزد نہ ہوں اس کی وجہ یہ ہے کہ اللہ تعالیٰ نے فرشتوں کی صفت یہ بیان فرمائی کہ وہ گناہ نہیں کرتے، ارشاد باری تعالیٰ ہے: ﴿لَا يَسْبِقُونَهُ بِالْقَوْلِ﴾ [سورة الانبياء: 27] کہ فرشتے اللہ کے حضور بڑھ کر کوئی بات نہیں کرتے۔ نیز ارشاد باری تعالیٰ ہے: ﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ [سورة التحريم: 6] کہ فرشتے اللہ تعالیٰ کی حکم عدولی نہیں کرتے بلکہ جو انہیں حکم ہو وہی کرتے ہیں۔ تو اگر رسول سے گناہ سرزد ہوتا تو رسول فرشتے سے افضل شمار نہ ہوتا کیونکہ ارشاد باری تعالیٰ ہے: ﴿أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي

الْأَرْضِ أَمْ نَجْعَلُ الْمُتَشَكِّينَ كَالْفُجَّارِ ﴿٢٨﴾ [سورۃ ص: 28] کہ کیا ہم ایمان لانے والے اور نیک عمل کرنے والے لوگوں کو ان لوگوں کے برابر کر دیں گے جو زمین میں فساد مچاتے ہیں یا یہ کہ ہم پرہیزگاروں کو بدکاروں کے برابر کر دیں گے؟

فائدہ:

امام فخر الدین رازی رحمہ اللہ کی پیش کردہ دلیل کا حاصل یہ ہے کہ سورۃ آل عمران کی آیت نمبر 33 میں انبیاء علیہم السلام کو ملائکہ سے افضل فرمایا گیا اور سورۃ الانبیاء کی آیت نمبر 27، سورۃ التحریم کی آیت نمبر 6 کے مطابق ملائکہ معصوم ہیں جب مفضل معصوم ہیں تو افضل یعنی انبیاء علیہم السلام بھی معصوم ہوں گے۔

دلیل نمبر 13:

انسان جسم اور روح سے بنا ہے، جسم مٹی سے بنا ہے تو اس کی غذا اور دوا بھی مٹی سے ہی ہے اور روح آسمان سے آتی ہے تو اس کی غذا بھی آسمان سے آتی ہے۔ جسم بیمار ہو تو اس کو طبیب چاہئے اور جسم کے طبیب کو ڈاکٹر کہتے ہیں، روح بیمار ہو تو اس کو بھی طبیب چاہیے اور اس کے طبیب کو نبی اور رسول کہتے ہیں اور یہ ضابطہ عقلی ہے کہ طبیب جس مرض کا معالج ہو خود اس کا اس مرض میں مبتلا ہونا یہ اس طبیب کا عیب ہے۔ روح کی بیماری گناہ ہے تو خود روح کے طبیب یعنی نبی کا گناہ میں مبتلا ہونا اس کا عیب ہے۔ اس لیے طبیب روحانی یعنی نبی کا اس عیب سے پاک ہونا ضروری ہے۔

تنقیحات متکلم اسلام

دلیل نمبر 14:

حضرات انبیاء علیہم السلام اطاعت خدا کروانے میں انسانوں کے لئے مقتدا ہیں تو اگر خود خدا کے نافرمان ہوں تو لوگوں کو اطاعت کا کیا درس دیں گے؟

تنقیحات متکلم اسلام

عصمت انبیاء علیہم السلام اور امام اعظم امام ابو حنیفہ نعمان بن ثابت الکوئی (ت 150ھ):

وَالْأَنْبِيَاءُ عَلَيْهِمُ الصَّلَاةُ وَالسَّلَامُ كُلُّهُمْ مُنَزَّهُونَ عَنِ الصَّغَائِرِ وَالْكَبَائِرِ وَالْكُفْرِ وَالْقَبَاحِ.

(الفقه الاکبر: ص 3)

ترجمہ: سارے انبیاء علیہم السلام صغیرہ، کبیرہ گناہوں اور کفر اور بے ہودہ کاموں سے پاک ہوتے ہیں۔

فائدہ:

کفر: ضروریات دین میں سے کسی ایک امر ضروری کا انکار کرنا۔

مثال: اللہ تعالیٰ کی ذات کا انکار کرنا، اللہ تعالیٰ کی صفات کا انکار کرنا، ختم نبوت کا انکار کرنا، خلافت و صحابیت صدیق رضی اللہ عنہ کا انکار کرنا، نزول عیسیٰ علیہ السلام کا انکار کرنا وغیرہ

کبیرہ گناہ: جس گناہ پر قرآن کریم یا حدیث مبارک میں آگ اور جہنم کی وعید صراحت کے ساتھ آئی ہو یا اس کے مرتکب پر لعنت کی گئی ہو۔

مثال: جان بوجھ کر کسی کو قتل کرنا، زنا کرنا، چوری کرنا، بہتان لگانا وغیرہ

صغیرہ گناہ: جس گناہ پر ایسی وعید نہ ہو جو کبیرہ گناہ پر آئی ہے۔

مثال: وہ جھوٹ بولنا جس میں کسی کو کوئی نقصان نہ پہنچے، کسی فاسق کے پاس اٹھنا بیٹھنا وغیرہ۔

قبائح: ایسا قول و عمل جو نافرمانی تو نہ ہو البتہ عام ماحول اور معاشرے میں اس کا ذکر کرنا ناپسندیدہ ہو۔

مثال: خاوند بیوی کے پاس جائے اور لذت حاصل کرے تو یہ عبادت ہے لیکن یہ کام ایسا نہیں کہ جس کو کھلے عام بیان کیا جائے کہ میں آج گھر والوں کے پاس گیا تھا اور مجھے یوں مزہ آیا۔ یہ تذکرہ کرنا قبیح ہے۔

تنقیحات متکلم اسلام

عقیدہ عصمت انبیاء علیہم السلام پہ اعتراضات کے جوابات

حضرت آدم علیہ السلام پر اعتراضات کے جوابات

اعتراض نمبر 1:

اللہ تعالیٰ نے حضرت آدم علیہ السلام اور آپ کی بیوی کو جنت میں داخل فرمایا اور ساتھ ہی فرمایا:

﴿يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ﴿٢٠﴾﴾

(سورۃ البقرہ: 35)

ترجمہ: اے آدم! آپ اور آپ کی بیوی دونوں جنت میں رہو اور جو چاہو جہاں سے دل چاہو کھاؤ لیکن اس خاص درخت کے قریب مت جانا اگر اس درخت سے کھا لیا تو تمہارا اپنا نقصان ہو گا۔

لیکن آدم علیہ السلام نے درخت کھا لیا: ﴿فَأَكَلَا مِنْهَا فَبَدَّتْ لَهَا سَوْآتُهُمَا وَطَفِقَا يَخْصِفْنَ عَلَيْهِمَا مِنْ وَّرَقِ الْجَنَّةِ ﴿٢١﴾﴾

(سورۃ طہ: 121)

ترجمہ: ان دونوں (حضرت آدم و حضرت حواء علیہما السلام) نے اس درخت میں سے کچھ کھا لیا تو ان کا ستر کھل گیا اور وہ جنت کے پتوں سے اپنا ستر ڈھانکنے لگے۔

تو حضرت آدم علیہ السلام نے اللہ کا حکم نہیں مانا جو کہ معصیت ہے۔

جواب نمبر 1:

حضرت آدم علیہ السلام بھول گئے تھے۔

﴿وَلَقَدْ عَاهَدْنَا إِلَى آدَمَ مِنْ قَبْلِ فَنَسِيَ وَ لَمْ نَجِدْ لَهُ عَزْمًا ﴿١١٥﴾﴾

(سورۃ طہ: 115)

ترجمہ: ہم نے اس سے پہلے حضرت آدم علیہ السلام کو ایک بات کی تاکید کی تھی، ان سے بھول ہو گئی، ہم نے ان میں عزم نہیں پایا۔

اور بھولنا معصیت نہیں ہوتا۔

عَنْ ثَوْبَانَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ رُفِعَ عَنْ أُمَّتِي الْخَطَأُ وَالنِّسْيَانُ وَمَا اسْتَكْرَهُوا عَلَيْهِ

کنز العمال رقم الحدیث 10307

ترجمہ: حضرت ثوبان رضی اللہ عنہ فرماتے ہیں حضور اکرم صلی اللہ علیہ وسلم نے فرمایا: میری امت کی خطا، بھول اور جس پہ اسے مجبور کیا جائے۔ معاف کر دیا گیا ہے۔

سوال:

”رُفِعَ عَنْ أُمَّتِي الْخَطَأُ وَالنِّسْيَانُ“ تو حضور اکرم صلی اللہ علیہ وسلم نے اپنی امت کے بارے فرمایا حضرت آدم علیہ السلام تو نبی ہے اس حدیث مبارک کی وجہ سے ان سے نسیان کی معافی کیسے ثابت ہوئی؟

جواب:

حضور اکرم صلی اللہ علیہ وسلم صرف امت کے نبی ہی نہیں بلکہ نبیوں کے بھی نبی ہیں، حضرت آدم علیہ السلام نبی بھی ہیں اور آپ پر ایمان لانے کی وجہ سے امتی بھی ہیں اس لئے وہ اس حدیث مبارک میں شامل ہیں۔

سوال:

اگر بھول معاف ہے تو اس پہ حضرت آدم علیہ السلام کو ڈانٹ کیوں پڑی؟ اتنا عرصہ روتے کیوں رہے؟ معافی کس بات پہ مانگی؟

جواب:

نبی اور امتی کے بھولنے میں فرق ہے۔

فرق نمبر 1:

نبی کا بھولنا ایسے ہے جیسے نمازی کا بھولنا اور امتی کا بھولنا ایسے ہے جیسے روزہ دار کا بھولنا۔

وضاحت: روزہ دار بھول جائے اور کھاپی لے تو گناہ بھی نہیں اور ڈانٹ بھی نہیں۔

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا نَسِيَ فَأَكَلَ وَشَرِبَ فَلْيُتِمَّهُ صَوْمَهُ فَإِنَّمَا أَطْعَمَهُ اللَّهُ وَسَقَاهُ

صحیح البخاری باب الصَّائِمِ إِذَا أَكَلَ أَوْ شَرِبَ نَاسِيًا

ترجمہ: حضرت ابو ہریرہ رضی اللہ عنہ سے روایت ہے حضور اکرم صلی اللہ علیہ وسلم نے فرمایا: جب روزہ دار بھول کر کوئی چیز کھالے یا کوئی چیز پی لے تو وہ اپنا روزہ پورا کرے۔ کیونکہ اسے اللہ تعالیٰ نے کھلایا اور پلایا ہے۔

اور اگر نمازی بھول جائے گناہ تو نہیں ڈانٹ ہوتی ہے کہ نماز دوبارہ پڑھو۔

فخر الدین عثمان بن علی الزلیعی الحنفی رحمہ اللہ فرماتے ہیں:

يُفْسِدُ الصَّلَاةَ التَّكَلُّمُ... عَامِدًا كَانَ أَوْ نَاسِيًا

تبیین الحقائق باب ما يفسد الصلاة وما يكره فيها

ترجمہ: نماز میں جان بوجھ کر یا بھول کر بولنے سے نماز فاسد ہو جاتی ہے۔

نمازی کے ذمہ ایک کام ہے یعنی اللہ تعالیٰ سے راز و نیاز کی باتیں کرنا، اگر وہ بھی بھول جائے تو گناہ نہیں البتہ ڈانٹ ہے اور روزہ

دار کے ذمہ کئی کام ہیں، وہ ایک بھول جائے تو گناہ بھی نہیں اور ڈانٹ بھی نہیں۔

تو نبی کا بھولنا ایسے جیسے نمازی بھول جائے اور امتی کا بھولنا ایسے جیسے روزہ دار بھول جائے۔

فرق نمبر 2:

نبی کا بھولنا ایسے ہے جیسے حالت مشاہدہ والے کا بھولنا اور امتی کا بھولنا ایسے جیسے حالت غیوبت والے کا بھولنا۔ نبی چونکہ حالت مشاہدہ میں ہوتا ہے اس لئے بھول پہ گناہ تو نہیں البتہ ڈانٹ ہوتی ہے امتی حالت غیوبت میں رہتا ہے اس لئے بھول پہ گناہ بھی نہیں اور ڈانٹ بھی نہیں ہوتی۔

فرق نمبر 3:

نبی کے ذمہ ایک ہی کام ہے تعلق مع اللہ اور دین کی بات اس میں بھی بھول ہو جائے تو یہ گناہ تو نہیں البتہ ڈانٹ ہوتی ہے۔ امتی کے ذمہ چونکہ کئی کام ہوتے ہیں وہ اگر ایک بھول بھی جائے تو ڈانٹ نہیں ہوتی۔

مثال: کسی بچے کو دکان پر بھیجیں اور کئی کام اس کے ذمہ لگا دیں کہ ادراک، لہسن، دھنیا، پیاز، ہری مرچ، پودینہ لے آؤ۔ پھر وہ ایک چیز بھول جائے تو ڈانٹ نہیں پڑتی اور اگر ایک ہی چیز ادراک ذمہ ہو اور وہ بھی بھول جائے تو ڈانٹ ہے۔

سوال:

حضرت آدم علیہ السلام نبی ہیں سیدہ حواء تو امتی ہیں تو سیدہ حواء کو ڈانٹ کیوں پڑی؟

جواب:

اس لئے کہ یہاں خطاب حضرت آدم اور سیدہ حواء کو اکٹھا تھا اس لئے سیدہ حواء ان احکام میں حضرت آدم علیہ السلام کے تابع تھیں اس لئے دونوں کو ڈانٹ پڑی۔

اعتراض نمبر 1 کا جواب نمبر 2:

﴿فَأَزَلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَكُفِرُوا فِي الْأَرْضِ مُسْتَقَرًّا وَمَتَاءً

إِلَى حِينٍ ﴿۱۶﴾﴾

(سورة البقرة: 36)

ترجمہ: پھر شیطان نے ان دونوں کو وہاں سے پھسلا یا اور ڈمگا دیا اور جس (عیش) میں وہ تھے اس سے انہیں نکال کر رہا اور ہم نے (آدم، ان کی بیوی اور شیطان سے) کہا: اب تم سب یہاں سے اتر جاؤ، تم {تمہاری اولاد} ایک دوسرے کے دشمن ہو گے اور تمہارے لیے ایک مدت تک زمین میں ٹھہرنا اور کسی قدر نفع اٹھانا طے کر دیا گیا ہے۔

اور ”زَلَّةٌ“ اس غلطی کو کہا جاتا ہے جو بغیر قصد و ارادہ کے ہو۔

امام ابو القاسم حسین بن محمد المعروف راغب اصفہانی (ت 502ھ) لکھتے ہیں:

الزَّلَّةُ فِي الْأَصْلِ: اسْتَيْزَسَأَلَ الرَّجُلُ مِنْ غَيْرِ قَصْدٍ.

(المفردات فی غریب القرآن: ص 214)

ترجمہ: ”زلة“ کا لغت میں معنی ہے آدمی کا بغیر قصد و ارادہ کے پھسل جانا۔

۲: زَلَّتْ فِي الْفَعْلِ

پھر زَلَّتْ کی دو قسمیں ہیں: ۱: زَلَّتْ فِي الْارَادَةِ

زَلَّتْ فِي الْارَادَةِ: سمجھنے میں غلطی لگ جائے۔

مثال:

استاد طالب علم سے کہے کہ گھر جا رہے ہو تو پانی لے آنا طالب علم گھر کی بجائے بازار سے پانی لے آئے۔
 زَلَّتْ فِي الْفَعْلِ: کام کرنے میں غلطی لگ جائے۔

مثال:

استاد طالب علم سے کہے کہ گھر جا رہے ہو تو پانی لے آنا طالب علم گھر سے پانی کی بجائے دودھ لے آئے۔

یہاں زَلَّتْ سے مراد ”زَلَّتْ فِي الْارَادَةِ“ ہے۔ جب اللہ نے درخت سے منع کیا تو آدم علیہ السلام سمجھے کہ مجھے کسی خاص درخت سے منع کیا گیا ہے، لہذا آپ نے اس خاص درخت کو چھوڑ کر کسی دوسرے درخت سے کھالیا حالانکہ اللہ تعالیٰ نے خاص درخت سے منع نہیں کیا تھا بلکہ درخت عام تھا یعنی جنس درخت سے منع کیا تھا۔ یوں آپ علیہ السلام سے زَلَّتْ فِي الْارَادَةِ ہو گئی۔ معصیت اس نافرمانی کو کہتے ہیں جو بلا عذر اور جان بوجھ کر ہو۔ حضرت آدم علیہ السلام کا یہ فعل جان بوجھ کر نہیں صادر ہوا بلکہ ارادہ میں خطا ہو گئی اس لیے یہ نافرمانی نہیں ہے۔

اعتراض نمبر 2:

اگر حضرت آدم علیہ السلام بھول گئے تھے اور گناہ نہیں تھا تو دوسری آیت میں اسے عصیان کیوں فرمایا؟

﴿وَعَصَىٰ آدَمُ رَبَّهُ فَغَوَىٰ﴾

(سورۃ طہ: 121)

ترجمہ: اور آدم نے اپنے رب کا حکم ٹالا اور راہ کھو بیٹھے۔

یہاں تو بھولنے کا تذکرہ نہیں معصیت کا ہے۔

جواب:

یہاں دو لفظ ہیں: (1) عَصَى (2) غَوَى

[۱]: جہاں تک لفظ ”عَصَى“ کا تعلق ہے تو ”عَصَى“ عصیان سے ہے۔ جس کا معنی ہمیشہ نافرمانی نہیں ہوتا بلکہ لغت عرب میں کبھی کبھی

”عَصَى“ کا اطلاق بھول چوک اور لغزش پر بھی مجازاً کر دیا جاتا ہے۔

علامہ امداد الحق السلہتی البنغلادیشی فرماتے ہیں:

الْبَعْصِيَّةُ مَصْدَرٌ وَقَدْ تُطْلَقُ عَلَى الرَّزْلِةِ حِجَازًا.

(هدایۃ الساری الی دراستہ البخاری: ج 1 ص 107)

تو ”عَصَى“ کا معنی ہے کہ بغیر ارادہ کے وہ کام کیا جائے جو ان کو نہیں کرنا چاہیے تھا۔

اس پہ قرینہ قرآن کریم کی یہ آیت ہے

﴿فَازْلِهْمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ ۖ وَقُلْنَا اهْبِطُوا بَعْضُكُمْ لِبَعْضٍ عَدُوٌّ ۖ وَكُم فِي الْأَرْضِ مُسْتَقَرًّا وَمَتَاعًا

(سورة البقرة: 36)

ترجمہ: پھر شیطان نے ان دونوں کو وہاں سے پھسلا یا اور ڈمگادیا اور جس (عیش) میں وہ تھے اس سے انہیں نکال کر رہا اور ہم نے (آدم، ان کی بیوی اور شیطان سے) کہا: اب تم سب یہاں سے اتر جاؤ، تم {تمہاری اولاد} ایک دوسرے کے دشمن ہو گے اور تمہارے لیے ایک مدت تک زمین میں ٹھہرنا اور کسی قدر نفع اٹھانا طے کر دیا گیا ہے۔

[۲]: ”غَوَى“ ”غَوَايَةٌ“ سے ہے۔ ”غَوَايَةٌ“ کا معنی ہمیشہ گمراہ ہونا نہیں ہوتا بلکہ اس کا معنی عیش کا خراب ہونا اور زندگی کا تلخ ہونا بھی آتا ہے۔

امام ابو القاسم حسین بن محمد المعروف راعب اصفہانی (ت 502ھ) لکھتے ہیں:

وَقِيلَ: مَعْنَى ”غَوَى“ فَسَدَ عَيْشُهُ، مِنْ قَوْلِهِمْ: غَوَى الْفَصِيلُ وَغَوَى نَحْوُ هَوَى وَهَوَى.

(المفردات فی غریب القرآن: ص 384)

ترجمہ: کہا گیا ہے کہ ”غَوَى“ کا معنی زندگی کا خراب ہو جانا ہے۔ یہ عرب کے قول: ”غَوَى الْفَصِيلُ“ سے بنا ہے جیسے لفظ ”هَوَى وَهَوَى“ ہے (یعنی باب سماع سے ہے)

”غَوَى الْفَصِيلُ“ عرب کا محاورہ ہے جس کا معنی ہے: اونٹ کے بچے کی زندگی اجیرن ہو گئی اور مشکل میں پڑ گئی۔

یہ محاورہ اس وقت بولتے ہیں:

1: جب اونٹ کا بچہ دودھ زیادہ پینے کی وجہ سے بد ہضمی کا شکار ہو جائے اور اکتا جائے۔

2: جب اونٹ کا بچہ دودھ نہ ملنے کی وجہ سے بھوک سے نڈھال ہو جائے اور موت کی انتظار میں پڑ جائے۔

یہاں اس آیت میں بھی ”غَوَى“ کا معنی ”گمراہ ہونا“ نہیں بلکہ دوسرا معنی مراد ہے یعنی عیش کا خراب ہونا۔ یعنی حضرت آدم علیہ السلام سے وہ کام ہو گیا جس سے جنت کی عیش جاتی رہی اور دنیا میں زندگی تلخ ہو گئی کہ مشکلات پیش آئیں۔ اس پہ قرینہ قرآن کریم کی یہ آیت ہے۔

فَقُلْنَا يَا آدَمُ إِنَّ هَذَا عَدُوُّكَ وَلِزَوْجِكَ فَلَا يُخْرِجَنَّكُمَا مِنَ الْجَنَّةِ فَتَشْقَى

سورة طہ آیت 117

ترجمہ: ہم نے حضرت آدم سے کہا کہ شیطان تمہارا اور تمہاری بیوی کا دشمن ہے خیال کرنا کہیں یہ تمہیں جنت سے نہ نکلوادے اگر ایسا ہوا تو آپ مشقت میں پڑ جائیں گے۔

وہ مشقت یہ ہے کہ جنت میں کمانے کی ضرورت نہیں دنیا میں کمانا پڑے گا، جنت میں سردی گرمی نہیں دنیا میں سردی گرمی کی مشقت برداشت کرنی پڑے گی۔

امام ابو عبد اللہ محمد بن احمد الانصاری القرطبی المالکی (ت 671ھ) اس آیت کی تفسیر کرتے ہوئے لکھتے ہیں:

﴿وَعَصَى آدَمُ رَبَّهُ فَغَوَى﴾ أَمَى فَسَدَ عَيْشُهُ فِي الْجَنَّةِ. وَيُقَالُ: غَوَى الْفَصِيلُ إِذَا لَمَّ يَدْرُ لَبْنُ أُمِّهِ.

(الجامع لاحکام القرآن):

ترجمہ: ”غَوَى“ کا معنی ہے کہ اس آدم علیہ السلام کی زندگی جنت میں تلخ ہو گئی۔ محاورہ کہا جاتا ہے: ”غَوَى الْفَصِيلُ“ کہ اونٹ کے بچے کی زندگی اجیرن ہو گئی۔ یہ اس وقت کہتے ہیں جب اونٹنی کا دودھ زیادہ نہ ہو۔

اشکال: یہ تفسیر درست نہیں؛ کیونکہ قرآن مجید میں لفظ ”غَوَى“ ہے جو کہ باب فتح سے ہے۔ اور جو محاورہ ہے ”غَوَى الْفَصِيلُ“ وہ باب سمع سے ہے۔ تو تفسیر کیسے درست ہو گی؟

جواب: بنو طے کی لغت میں ناقص یابی کا ماقبل اگر مکسور ہو تو یہ اس یاء کو الف سے تبدیل کر کے ماقبل کے کسرہ کو فتح سے تبدیل کر دیتے ہیں۔ چنانچہ ”فَنِی“ اور ”بِقِی“ کو یہ لوگ ”فَنَا“ اور ”بِقَا“ پڑھتے ہیں۔ یہاں بھی محاورہ ”غَوَى الْفَصِيلُ“ ہے لیکن اس قاعدہ کے تحت اسے ”غَوَى“ بھی پڑھا جاسکتا ہے جو قرآنی لفظ ﴿فَعَوَى﴾ کے بالکل مطابق ہے۔ اب اس کا معنی زندگی کا تلخ ہو جانا درست بنتا ہے۔

اعتراض نمبر 3:

اگر یہ گناہ نہ تھا تو آدم علیہ السلام کے الفاظ کو قرآن میں یوں کیوں ذکر کیا گیا:

﴿قَالَا رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ (الاعراف: 23)

ترجمہ: ان دونوں (آدم اور ان کی بیوی) نے کہا: اے ہمارے رب! ہم دونوں نے اپنی جانوں پر ظلم کیا اور اگر آپ نے ہمیں معاف نہ کیا اور ہم پر رحم نہ کیا تو ہم نقصان اٹھانے والے لوگوں میں شامل ہو جائیں گے۔

جواب نمبر 1:

بعض کام جو کہ فی الواقع گناہ نہیں ہوتے لیکن نبی اس کو اپنے لیے لفظ ”گناہ“ یا اس کے مرادف الفاظ سے تعبیر کرتے ہیں تو اللہ تعالیٰ نبی کے انہی الفاظ کو نقل فرمادیتے ہیں اور یوں فرمادیتے ہیں کہ جس کو تو گناہ سمجھتا ہے ہم نے اس کو بھی معاف فرمادیا۔ اس سے سننے اور پڑھنے والا یہ سمجھتا ہے کہ یہ گناہ ہے حالانکہ یہ گناہ ہوتا نہیں۔ تو یہاں حضرت آدم اور حضرت حواء نے کہا ہے: ﴿رَبَّنَا ظَلَمْنَا أَنْفُسَنَا﴾، اللہ تعالیٰ نے یہ نہیں فرمایا: ”ظَلَمْنَا“ تم دونوں نے ظلم کیا ہے۔ دونوں میں بہت بڑا فرق ہے۔

مثال: جیسے کوئی ذکی اور حساس بچہ استاذ کے کہنے پر استاذ کے گھر سے شیشے کے گلاس میں دودھ لائے اور ٹھوکر لگنے سے گلاس ٹوٹ جائے اور دودھ گر جائے اور یہ بچہ استاذ سے کہے کہ مجھے معاف کر دیں، مجھ سے غلطی ہو گئی ہے۔ استاذ کہے: بیٹا! تم نے کون سا جان بوجھ کر کیا ہے۔ بچہ پھر بھی انہی الفاظ کو دہرائے جا رہا ہے تو استاذ اس بچے کی خوشی کی خاطر فرمادے کہ تمہاری غلطی نہیں مگر جس کو تم غلطی سمجھ رہے ہو میں نے اس کو بھی معاف کر دیا۔ اب اس سے کوئی اس بچے کو طعنہ دے کہ تم نے فلاں وقت میں یہ کام غلط کیا تھا اور اس کے غلط ہونے پہ دلیل یہ پیش کرے کہ تمہارے استاذ نے اس کو غلطی کہہ کر معاف کیا تھا۔

جواب نمبر 2:

”ظلم“ کا معنی ہے: ”وَضَعُ الشَّيْءِ فِي غَيْرِ مَحَلِّهِ“ اس کا مفہوم بہت وسیع ہے۔

[1]: کبھی ظلم کا اطلاق شرک پر ہوتا ہے۔

﴿وَإِذْ قَالَ لُقْمَنُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ﴿٦٣﴾﴾

سورۃ لقمان: 13

ترجمہ: اور جب لقمان نے اپنے بیٹے کو نصیحت کرتے ہوئے کہا تھا کہ میرے بیٹے! اللہ کے ساتھ کسی کو شریک نہ کرنا کیونکہ شرک بہت بڑا ظلم ہے۔

[2]: کبھی ظلم کا اطلاق گناہ کبیرہ پر ہوتا ہے۔

﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿٦٤﴾﴾

(سورۃ النساء: 64)

ترجمہ: اور جب ان لوگوں نے اپنی جانوں پر ظلم کیا تھا، اگر یہ اس وقت تمہارے پاس آکر اللہ سے مغفرت مانگتے اور رسول بھی ان کے لیے مغفرت کی دعا کرتے تو یہ اللہ کو بہت معاف کرنے والا، بڑا مہربان پاتے۔

[3]: کبھی ظلم کا اطلاق ایسے کام پر بھی ہوتا ہے جو کر لیا جائے جبکہ اسے نہیں کرنا چاہئے۔

صَرَبُ الْمَثَلِ:

”مَنْ اسْتَرْعَى الذَّنْبَ فَقَدْ ظَلَمَ“ جس نے بھیڑیے سے رکھوالی کرائی تو اس نے ایسا کام کیا جو اسے نہیں کرنا چاہئے تھا۔

تو اس آیت ﴿قَالَ رَبَّنَا ظَلَمْنَا أَنفُسَنَا﴾ میں بھی ظلم کا معنی گناہ نہیں بلکہ ایسا کام کرنا مراد ہے جو نہیں کرنا چاہیے تھا۔

جواب نمبر 3:

حضرت آدم علیہ السلام نے جو کام کیا وہ گناہ نہیں تھا لیکن وہ پھر بھی معافی مانگ رہے ہیں کہ میری غلطی ہے یہ تو عصمت کی دلیل ہے نہ کی معصیت کی۔

مثال: ایک آدمی مسجد سے نکلا اور غلطی میں کسی اور کا جوتا پہن کر چلا گیا گھر جا کر معلوم ہوا کہ یہ جو تا تو میرا نہیں اب وہ واپس مسجد آتا ہے، دیکھتا ہے جس کا جوتا ہے وہ تلاش کر رہا ہے۔ یہ آدمی اس سے کہتا ہے: میری غلطی ہے آپ مجھے معاف کر دیں۔ اب یہ شخص معصیت کا مرتکب نہیں ہوا بلکہ غلط فہمی سے اپنا جوتا سمجھ کر دوسرے کا جوتا پہن لیا لیکن اس پہ معافی مانگنا یہ اس کے بڑے پن کی دلیل ہے۔ اسی طرح حضرت آدم علیہ السلام کا بھول کو غلطی کہنا یہ ان کی عصمت و طہارت کی دلیل ہے۔

اعتراض نمبر 4:

اللہ تعالیٰ نے قرآن کریم نے ارشاد فرمایا:

﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّاهَا حَمَلَتْ حَمْلًا خَفِيًّا فَأَنزَلَتْ بِهِ ۖ فَلَمَّا أَثْقَلَتْ دَعَا اللَّهَ رَبَّهُمَا لَئِنْ آتَيْتَنَا صَاحِبًا تُنْكُونَنَّ مِنَ الشَّاكِرِينَ ﴿١٢٦﴾﴾ فَلَمَّا آتَاهُمَا صَاحِبًا جَعَلَا لَهُ شُرَكَاءَ فِيمَا

أَنْهَمَا ۖ فَتَعَلَى اللَّهُ عَمَّا يُشْرِكُونَ ﴿١٢٧﴾﴾

(الاعراف: 189، 190)

ترجمہ: اللہ وہ ہے جس نے تمہیں ایک جان سے پیدا کیا اور اسی سے اس کی بیوی بنائی تاکہ وہ اس کے پاس آکر تسکین حاصل کرے۔ پھر جب مرد نے عورت کو ڈھانک لیا تو عورت امید سے ہو گئی جسے لے کر وہ چلتی پھرتی رہی۔ پھر جب وہ بو جھل ہو گئی تو دونوں (میاں بیوی)

نے اللہ سے دعا کی کہ اگر آپ نے ہمیں تندرست اولاد دی تو ضرور بالضرور آپ کا شکر ادا کریں گے۔ لیکن جب اللہ نے ان کو ایک تندرست بچہ دے دیا تو ان دونوں نے اللہ کی عطا کی ہوئی اس نعمت میں اللہ کے ساتھ دوسروں کو شریک ٹھہرانا شروع کر دیا حالانکہ اللہ کا ان لوگوں کی مشرکانہ باتوں سے کوئی تعلق نہیں۔

اس سے معلوم ہوتا ہے کہ حضرت آدم علیہ السلام اور حضرت حواء سلام اللہ علیہما نے اولاد ملنے پر شرک کیا ہے۔

جواب:

اس آیت میں ”نَفْسٍ وَاحِدَةٍ“ سے مراد حضرت آدم علیہ السلام اور ”زَوْجَهَا“ سے مراد آپ کی بیوی حضرت حواء علیہا السلام ہیں۔ اس کے بعد جو ”فَلَمَّا تَغَشَّهَا“ ہے اس میں ”هُوَ“ ضمیر کا مرجع آیت میں مذکور ”نَفْسٍ وَاحِدَةٍ“ نہیں بلکہ اس کا مفہوم یعنی ”شوہر“ مراد ہے اور ”هَا“ ضمیر کا مرجع بھی آیت میں مذکور ”زَوْجَهَا“ نہیں بلکہ اس کا مفہوم یعنی ”بیوی“ مراد ہے۔ آگے جو الفاظ ہیں: ”دَعَا اللّٰهَ“ ”رَبَّهُمَا“ ”اتَّيْتَنَا“ ”لَنَكُونَنَّ“ ”اتَّهُمَا“ ”جَعَلَا“ ”اتَّهُمَا“ ان سب سے مراد مطلق شوہر اور بیوی ہیں۔

ہماری اس بات کی صحت پر تین قرآن موجود ہیں:

قرینہ نمبر 1:

آیت کا سیاق و سباق دیکھا جائے تو واضح ہوتا ہے کہ یہاں شوہر اور بیوی سے مراد مشرک شوہر اور بیوی ہیں، آدم و حواء علیہما السلام مراد نہیں۔

اس آیت سے پہلے والی آیات:

﴿وَالَّذِينَ كَذَّبُوا بِآيَاتِنَا سَنَسْتَدْرِجُهُمْ مِّنْ حَيْثُ لَا يَعْلَمُونَ﴾

سورة الاعراف: آیت 182

ترجمہ: جن لوگوں نے ہماری آیات کو جھٹلایا ہے ہم انہیں آہستہ آہستہ اس طرح پکڑیں گے کہ انہیں پتہ بھی نہیں چلے گا۔

﴿وَأْمَلِي لَهُمْ ۗ إِنَّ كَيْدِي مَتِينٌ﴾

سورة الاعراف: آیت 183

ترجمہ: میں ان کو مہلت دیتا ہوں اور میری خفیہ تدبیر بڑی مضبوط ہے۔

﴿أَوَلَمْ يَتَفَكَّرُوا ۗ مَا بَصَّاحِبِهِمْ مِّنْ جَنَّةٍ ۗ إِنَّ هُوَ إِلَّا نَذِيرٌ مُّبِينٌ﴾

سورة الاعراف: آیت 184

ترجمہ: کیا ان لوگوں نے یہ بات نہیں سوچی کہ حضور صلی اللہ علیہ وسلم میں جنون کا شائبہ بھی نہیں بلکہ آپ تو صاف صاف تنبیہ کرنے والے ہیں۔

﴿أَوَلَمْ يَنْظُرُوا فِي مَلَكُوتِ السَّمٰوٰتِ وَالْاَرْضِ وَمَا خَلَقَ اللّٰهُ مِنْ شَيْءٍ ۗ وَّ اَنْ عَسٰى اَنْ يَّكُوْنَ قَدًا اَفْتَرَبَ اَجْلُهُمْ ۗ فِىْ اٰيٍ حٰدِيَةٍ﴾

﴿بَعْدًا يُؤْمِنُونَ﴾

سورة الاعراف: آیت 185

ترجمہ: کیا ان لوگوں نے آسمان وزمین کی سلطنت میں اور جو چیزیں اللہ تعالیٰ نے پیدا فرمائی ہیں ان میں غور و فکر نہیں کیا اور یہ بھی نہیں سوچا کہ شاید ان کی موت کا وقت قریب ہو، اس کے بعد وہ کس بات پہ ایمان لائیں گے۔

﴿مَنْ يُضِلِلِ اللَّهُ فَلَا هَادِيَ لَهُ وَيَذَرُهُمْ فِي طُغْيَانِهِمْ يَعْمَهُونَ﴾

سورة الاعراف: آیت 186

ترجمہ: جسے اللہ تعالیٰ گمراہ فرمادیں اسے کوئی ہدایت نہیں دے سکتا ایسے لوگوں کو اللہ پاک اس حالت میں چھوڑتے ہیں کہ وہ اپنی سرکشی میں بھٹکتے رہتے ہیں۔

﴿يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجَلِّيهَا لِوَقْتِهَا إِلَّا هُوَ ۗ ثَقُلَتْ فِي السَّمَوَاتِ وَالْأَرْضِ ۗ لَا تَأْتِيكُمْ إِلَّا بَغْتَةً ۗ يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا يَعْلَمُونَ﴾

سورة الاعراف آیت: 187

ترجمہ: یہ لوگ آپ سے پوچھتے ہیں قیامت کب آئے گی؟ آپ فرمادیں اس کا علم صرف میرے پروردگار کے پاس ہے صرف وہی اسے مقررہ وقت پہ لا کر دکھائے گا، قیامت آسمان وزمین میں ایک بھاری چیز ہے، جو تمہارے پاس اچانک آئے گی یہ لوگ آپ سے قیامت کے متعلق ایسے پوچھتے ہیں جیسے آپ نے اس کی مکمل تحقیق کر رکھی ہو آپ فرمادیں اس کا علم صرف اللہ کے پاس ہے لیکن اکثر لوگ اس حقیقت کو نہیں جانتے۔

ان سب آیات سے معلوم ہوتا ہے کہ یہاں مشرکین کے احوال کا بیان چل رہا ہے۔

اس کے بعد والی آیات:

﴿فَتَعَلَى اللَّهِ عَمَّا يُشْرِكُونَ﴾

سورة الاعراف آیت: 190

ترجمہ: اللہ تعالیٰ ان کی مشرکانہ باتوں سے بلند و بالا ہے۔

﴿أَيْشْرِكُونَ مَا لَا يَخْلُقُ شَيْئًا وَهُمْ يُخْلَقُونَ﴾

سورة الاعراف آیت: 191

ترجمہ: کیا وہ اللہ تعالیٰ کے ساتھ خدائی میں ایسی چیزوں کو شریک مانتے ہیں جو کوئی چیز پیدا نہیں کرتے بلکہ خود ان کو پیدا کیا جاتا ہے؟

﴿وَلَا يَسْتَطِيعُونَ لَهُمْ نَصْرًا وَلَا أَنفُسَهُمْ يَنْصُرُونَ﴾

سورة الاعراف آیت: 192

ترجمہ: اور جو نہ اپنی مدد کر سکتے ہیں نہ ہی ان کی مدد کر سکتے ہیں۔

﴿وَإِنْ تَدْعُوهُمْ إِلَى الْهُدَىٰ لَا يَتَّبِعُوكُمْ سَوَاءَ عَلَيْكُمْ أَدَعَوْتُمُوهُمْ أَمْ أَنْتُمْ صَامِتُونَ﴾

سورة الاعراف آیت: 193

ترجمہ: اگر تم انہیں سیدھے راستے کی طرف بلا دو وہ تمہاری بات نہیں مانیں گے، تم انہیں پکارو یا خاموش رہو ان کے لئے دونوں باتیں برابر ہیں۔

﴿إِنَّ الَّذِينَ تَدْعُونَ مِنْ دُونِ اللَّهِ عِبَادًا مِثْلَكُمْ فَأَدْعُوهُمْ فَلْيَسْتَجِيبُواكُمْ إِنْ كُنْتُمْ صَادِقِينَ﴾

سورة الاعراف آیت: 194

ترجمہ: اللہ تعالیٰ کے علاوہ تم جن جن کو پکارتے ہو وہ تمہاری طرح اللہ کی مخلوق ہیں اب ذرا ان سے کوئی چیز مانگو اگر تم سچے ہو تو انہیں تمہاری ضرورت پوری کرنی چاہئے۔

یہ سارے صیغے جمع کے ہیں اور ان میں شرک کا تذکرہ ہے۔ اگر مراد حضرت آدم و حواء علیہما السلام ہوتے تو صیغے تثنیہ کے ہوتے۔ جمع کے صیغے دلیل ہیں کہ مراد مشرکین ہیں۔

قرینہ نمبر 2:

اس بات پر سب کا اتفاق ہے کہ شرک حضرت آدم علیہ السلام کے دور میں نہیں تھا بلکہ یہ بعد میں حضرت نوح علیہ السلام کے دور میں شروع ہوا تھا۔ جب آپ علیہ السلام کے دور میں شرک تھا ہی نہیں تو آپ کو مر تکب شرک قرار دینا کیسے درست ہو گا؟

قرینہ نمبر 3:

جو لوگ حضرت حضرت آدم علیہ السلام پر اعتراض کرتے ہیں وہ حضرت آدم علیہ السلام کو نبی مانتے ہیں البتہ عصمت پر اعتراض کرتے ہیں۔ اگر اس آیت میں شرک کا مر تکب حضرت آدم علیہ السلام کو قرار دیا جائے تو ان کا کافر ہونا لازم آئے گا۔ معاذ اللہ۔ حالانکہ منکرین عصمت انبیاء آپ علیہ السلام کو مسلمان مانتے ہیں۔ اس لیے اس آیت میں شرک کے ارتکاب کا مصداق حضرت آدم علیہ السلام کو قرار دینا درست نہیں ہے، اس کا مصداق مشرک لوگ ہیں۔

فائدہ:

یہ جو ہم نے جواب دیا ہے اس کی تائید مندرجہ ذیل تفاسیر سے بھی ہوتی ہے۔

1: حضرت عبد اللہ بن عباس رضی اللہ عنہما:

وَأَخْرَجَ ابْنُ الْمُنْذِرِ وَابْنُ أَبِي حَاتِمٍ عَنِ ابْنِ عَبَّاسٍ قَالَ: مَا أَشْرَكَ آدَمُ، أَنَّ أَوْلَاهُمَا شُكْرٌ وَأَخْرَهُمَا مِثْلٌ صَرَبَهُ لِمَنْ

بَعْدَهُ.

(تفسیر الدر المنثور للسيوطی: ج 6 ص 705)

ترجمہ: حافظ ابن المنذر اور امام ابن ابی حاتم الرازی نے حضرت عبد اللہ بن عباس رضی اللہ عنہما سے یہ تفسیر نقل کی ہے کہ آدم علیہ السلام نے شرک نہیں کیا کہ بلاشبہ ان دونوں آیت میں پہلا حصہ شکر پر مشتمل ہے (یعنی انسانوں کو اس بات پر شکر کرنے کی تعلیم دی ہے کہ انہیں آدم و حواء سے پیدا کیا گیا ہے) اور دوسرے حصے میں ایک مثال ہے جسے اللہ تعالیٰ نے آدم علیہ السلام سے بعد آنے والوں کے لئے بیان کیا۔

(یہاں ”بعده“ کہنے میں اشارہ ہے کہ اس مثال سے مراد آدم علیہ السلام کے علاوہ دیگر لوگ ہیں)

ضابطہ:

حضرت عبد اللہ بن عباس رضی اللہ عنہما صحابی ہیں اور صحابی کی تفسیر کے بارے میں ضابطہ ہے۔

امام ابو عبد اللہ محمد بن عبد اللہ الحاکم النیشابوری (ت 405ھ) لکھتے ہیں:

لِيَعْلَمَ طَالِبُ هَذَا الْعِلْمِ أَنَّ تَفْسِيرَ الصَّحَابِيِّ الَّذِي شَهِدَ الْوُجُوحَ وَالْتَنَزِيلَ عِنْدَ الشَّيْخَيْنِ حَدِيثٌ مُسْنَدٌ

(المستدرک علی الصحیحین للحاکم: ج 2 ص 283)

ترجمہ: علم حدیث کے طالب علم کو یہ بات جان لینا چاہیے کہ صحابی رسول جس نے نزول وحی کا زمانہ پایا ہو اس کا تفسیر کرنا امام بخاری و امام مسلم کے ہاں حدیث مسند کے حکم میں ہے۔

2: حضرت حسن بصری رحمۃ اللہ علیہ تابعی (ت 110ھ):

امام محمد بن جریر طبری رحمہ اللہ ت 310ھ نقل فرماتے ہیں:

عَنِ الْحَسَنِ: ﴿جَعَلَا لَهُ شُرَكَاءَ فِيمَا آتَاهُمَا﴾ قَالَ: كَانَ هَذَا فِي بَعْضِ أَهْلِ الْبَلَدِ، وَكَمْ يَكُنْ بِأَدَمَ عَلَيْهِ السَّلَامُ.

(تفسیر الطبری: ج 13 ص 314)

ترجمہ: حضرت حسن بصری فرماتے ہیں کہ ﴿جَعَلَا لَهُ شُرَكَاءَ فِيمَا آتَاهُمَا﴾ سے مراد بعض دیگر اقوام ہیں، اس سے مراد حضرت آدم علیہ السلام نہیں ہیں۔

فائدہ:

مشرکین کا عام مزاج یہ ہے کہ عام حالات میں شرک کرتے رہتے ہیں اور جب مصیبت پڑتی ہے تو فوراً اللہ کی طرف رجوع کرنے لگ جاتے ہیں۔ قرآن کریم میں ہے:

1: ﴿هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرَيْنَ بِهِمْ بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ ۗ لَئِنِ أَخْرَجْنَا مِنْ هَذِهِ لَنَكُونَنَّ مِنَ الشَّاكِرِينَ ﴿٣٣﴾ فَلَمَّا أَخْبَهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ﴾

(سورۃ یونس: 22، 23)

ترجمہ: وہ اللہ ہی تو ہے جو تمہیں خشکی میں بھی اور سمندر میں بھی سفر کراتا ہے، یہاں تک کہ جب تم کشتیوں میں سوار ہوتے ہو، اور یہ کشتیاں لوگوں کو لے کر خوشگوار ہوا کے ساتھ پانی پر چلتی ہیں اور لوگ اس بات پر مگن ہوتے ہیں تو اچانک ان کے پاس ایک تیز آندھی آتی ہے اور ہر طرف سے ان پر موجیں اٹھتی ہیں اور وہ سمجھ لیتے ہیں کہ وہ ہر طرف سے گھر گئے۔ تو اس وقت وہ خلوص کے ساتھ صرف اللہ پر اعتقاد کر کے صرف اسی کو پکارتے ہیں (اور کہتے ہیں کہ) ”(یا اللہ!) اگر تو نے ہمیں اس (مصیبت سے) نجات دے دی تو ہم ضرور بالضرور شکر گزار لوگوں میں شامل ہو جائیں گے۔“ لیکن جب اللہ ان کو نجات دے دیتا ہے تو زیادہ دیر نہیں گزرتی کہ وہ زمین میں ناحق سرکشی کرنے لگتے ہیں۔

2: ﴿فَإِذَا رَكِبُوا فِي الْفُلِكِ دَعَوُا اللَّهَ مُخْلِصِينَ لَهُ الدِّينَ ۗ فَلَمَّا أَخْبَهُمْ إِلَى الْبَرِّ إِذَا هُمْ يُشْرِكُونَ ﴿٣٤﴾﴾

(سورة العنکبوت: 65)

ترجمہ: چنانچہ جب یہ کشتی میں سوار ہوتے ہیں تو اللہ کو اس طرح پکارتے ہیں کہ ان کا اعتقاد خالص اسی پر ہوتا ہے۔ پھر جب وہ انہیں بچا کر خشکی پر لے آتا ہے تو فوراً شرک کرنے لگتے ہیں۔

تو سورة الاعراف کی اس آیت نمبر 189 اور 190 میں بھی مشرکین کی حالت کو بیان کیا جا رہا ہے کہ جب مشرک کی بیوی حمل سے ہوتی ہے تو وہ دونوں میاں بیوی دعائیں کرتے ہیں کہ اے اللہ! اگر آپ نے ہمیں تندرست اولاد دی تو ضرور بالضرور آپ کا شکر ادا کریں گے لیکن جب اولاد ملتی ہے تو پھر شرک کرنا شروع کر دیتے ہیں۔ تو اس آیت شرک کرنے کا تعلق حضرت آدم و حضرت حواء علیہما السلام کے ساتھ نہیں ہے۔

اشکال:

جب آیت کی ابتداء میں تذکرہ حضرت آدم و حضرت حواء علیہما السلام کا ہے، تو اس کے فوراً بعد مشرکین کا ذکر کیوں کیا ہے؟

جواب:

اس آیت حضرت آدم اور حضرت حواء علیہما السلام کا نہیں بلکہ انسان کا عمومی مزاج بتانا مقصود تھا مگر چونکہ انسان اولاد آدم ہے تو شروع میں ان کے والدین کا مزاج شکر بتایا تاکہ والدین کو دیکھ کر اولاد بھی شکر کا مزاج بنائے۔

یہ ایسے ہے جیسے اللہ تعالیٰ نے فرمایا: ﴿يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ﴾

(سورة الطلاق: 1)

ترجمہ: اے نبی! جب آپ اپنی بیویوں کو طلاق دیں تو ایسے وقت میں دیں کہ عدت گزارنا ان کے لیے آسان ہو۔ یہاں اصل حکم تو دینا تھا امت کو لیکن خطاب نبی اکرم صلی اللہ علیہ وسلم کو فرمایا کہ آپ امت کو یہ بات سمجھادیں۔ یہاں بھی ایسے ہی ہے۔

اعتراض نمبر 5:

عَنْ سَمُرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَبَّأُ حَمَلْتُ حَوَاءَ طَافَ بِهَا إِبْلِيسُ وَكَانَ لَا يَعْيشُ لَهَا وَلَكِنَّهَا فَتَاةٌ عَبْدَةُ الْحَارِثِ فَسَمَّيْتُهُ عَبْدَةَ الْحَارِثِ فَعَاشَ وَكَانَ ذَلِكَ مِنْ وَحْيِ الشَّيْطَانِ وَأَمْرِهِ.

(سنن الترمذی: ابواب التفسیر. سورة الاعراف)

ترجمہ: حضرت سمرہ بن جندب رضی اللہ عنہ نبی صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: جب حضرت حواء امید سے ہوئیں تو ابلیس ان کے پاس چکر لگانے لگا۔ چونکہ آپ سلام اللہ علیہا کی اولاد زندہ نہیں رہتی تھی اس لیے ابلیس کہنے لگا کہ جب بچہ پیدا ہو تو اس کا نام عبد الحارث رکھنا۔ (بچہ پیدا ہوا) تو حضرت حواء نے اس کا نام عبد الحارث رکھا۔ وہ بچہ زندہ رہا۔ یہ کام شیطان کے اکسانے اور کہنے سے ہوا۔

”حارث“ شیطان کا نام ہے۔ تو حضرت آدم علیہ السلام اور حضرت حواء سلام اللہ علیہا نے اپنے بیٹے کا نام ”عبد الحارث“ رکھ کے

گویا شرک کا ارتکاب کیا جو شان نبوت سے بہت بعید ہے۔

جواب نمبر 1:

سنن الترمذی کی اس روایت کی سند یہ ہے:

حَدَّثَنَا مُحَمَّدُ بْنُ الْمُثَنَّى حَدَّثَنَا عَبْدُ الصَّمَدِ بْنُ عَبْدِ الْوَارِثِ حَدَّثَنَا عُمَرُ بْنُ إِبْرَاهِيمَ عَنْ قَتَادَةَ عَنِ الْحَسَنِ عَنْ سَمُرَةَ أَلْح
اس میں ایک راوی ہے عمر بن ابراہیم جو قتادہ سے روایت کر رہا ہے اور اس روایت میں منفرد بھی ہے۔ اس راوی کی قتادہ سے
نقل کردہ روایات پر سخت کلام ہے۔ محدثین کی آراء یہ ہیں:
♦ امام احمد بن محمد حنبل رحمہ اللہ 241ھ فرماتے ہیں:
هُوَ يَزُوجِي عَنْ قَتَادَةَ أَحَادِيثَ مَنَا كَثِيرٌ يُخَالِفُ.

(تہذیب التہذیب: ج 4 ص 691)

ترجمہ: یہ قتادہ سے منکر روایات نقل کرتا ہے جو عام روایات کے مخالف ہوتی ہیں۔

♦ امام ابو حاتم محمد بن ادریس الرازی رحمہ اللہ 277ھ فرماتے ہیں:
يُكْتَبُ حَدِيثُهُ وَلَا يُحْتَجُّ بِهِ.

(الجرح والتعديل: ج 6 ص 119)

ترجمہ: اس کی روایات لکھ تولی جائیں لیکن انہیں دلیل نہ بنایا جائے۔

♦ امام ابو حاتم محمد بن حبان بن احمد رحمہ اللہ 354ھ فرماتے ہیں:

كَانَ حَسَنٌ يَنْفَرِدُ عَنْ قَتَادَةَ بِمَا لَا يُشْبِهُ حَدِيثَهُ، فَلَا يُعْجِبُنِي إِلَّا حَتَّى جَاءَ بِهِ إِذَا انْفَرَدَ.

(المجروحون لابن حبان: ج 2 ص 89)

ترجمہ: یہ امام قتادہ سے ایسی روایات بیان کرنے میں منفرد ہے جو قتادہ کی عام روایات کے موافق نہیں ہوتیں۔ جب یہ منفرد ہو تو اس کی
روایت کو دلیل بنانا مجھے اچھا نہیں لگتا۔

♦ حافظ عبد اللہ بن عدی رحمہ اللہ 365ھ فرماتے ہیں:

يَزُوجِي عَنْ قَتَادَةَ أَشْيَاءَ لَا يُوَافِقُ عَلَيْهَا.

(الکامل فی الضعفاء: ج 6 ص 86)

ترجمہ: قتادہ سے ایسی روایات نقل کرتا ہے جن کی موافقت نہیں ہوتی۔

♦ حافظ ابو الفضل احمد بن علی بن محمد بن علی المعروف ابن حجر عسقلانی رحمہ اللہ 852ھ فرماتے ہیں:

صَدُوقٌ، فِي حَدِيثِهِ عَنْ قَتَادَةَ ضَعْفٌ.

(تقریب التہذیب: ص 440)

ترجمہ: فی نفسہ سچا ہے لیکن اس کی قتادہ سے روایات میں ضعف ہوتا ہے۔

قتادہ سے منفرد ہونے کی وجہ سے عمر بن ابراہیم کی یہ روایت ضعیف ہے۔ لہذا اس روایت کو دلیل بنا کر نبی کی شانِ اقدس کے

بارے میں کوئی نامناسب بات کرنا یا کوئی نازیبا نظریہ قائم کرنا بالکل جائز نہیں۔

جواب نمبر 2:

نیز یہ روایت واقع کے بھی خلاف ہے کیونکہ حضرت آدم و حواء علیہما السلام کے دنیا میں بھیجنے کا مقصد ان سے اولاد کا جاری ہونا تھا۔ ایک حمل سے ایک لڑکا اور لڑکی پیدا ہوتے رہے۔ اگر ان کی اولاد نہ ہوتی اور انہیں اولاد کے حصول کے لیے دعائیں کرنی پڑتیں کہ یا اللہ! اگر آپ نے ہمیں تندرست اولاد دی تو ضرور بالضرور آپ کا شکر ادا کریں گے الخ تو پھر ان کے دنیا میں بھیجنے کا قصد ہی فوت ہو جاتا۔ اس لیے یہ روایت ضعیف ہونے کے ساتھ ساتھ ناقابل واقعہ بھی ہے۔

جواب نمبر 3:

حضرت آدم علیہ السلام نبی ہیں، شرک کرنے سے انسان مسلمان ہی نہیں رہتا، شرک کرنے سے نبی کیسے ہو سکتا ہے؟
اشکال: اگر کوئی یہ کہے کہ قرآن کریم سے حضرت آدم علیہ السلام کا شرک کرنا ثابت ہو رہا ہے، شرک کیا تو نبی ہی نہ رہے لہذا ہم تو ان کو نبی ہی نہیں مانتے

جواب: جب آپ ان کو نبی ہی نہیں مانتے تو پھر یہ اشکال تو نہ ہو کہ نبی معصوم نہیں ہوتا۔ یہ بحث تو اس وقت ہے جب کوئی شخص نبی مانے اور معصوم نہ مانے۔ اگر کوئی شخص نبی ہی نہ مانے اب اس سے عصمت پہ بحث نہیں ہوگی بلکہ اس بات پہ بحث ہوگی کہ حضرت آدم علیہ السلام نبی تھے یا نہیں؟

خلاصۃ الکلام:

حضرت آدم علیہ السلام پہ شرک کا اعتراض کرنا نقل اور عقل کے خلاف ہے۔

فائدہ:

حضرت آدم علیہ السلام کا نبی ہونا نصوص قطعیہ سے ثابت ہے۔

﴿قُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا﴾

(سورۃ البقرہ: 35)

ترجمہ: اے آدم! آپ اور آپ کی بیوی دونوں جنت میں رہو اور جو چاہو جہاں سے دل چاہو کھاؤ۔

﴿إِنَّ اللَّهَ اصْطَفَى آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ﴾

(سورۃ آل عمران: 33)

ترجمہ: بے شک اللہ تعالیٰ نے آدم، نوح، آل ابراہیم اور آل عمران کو تمام جہانوں سے منتخب کیا۔

عن أبي ذر قال قلت يا رسول الله من أول الأنبياء قال آدم

المعجم الاوسط للطبرانی رقم الحدیث 4721

ترجمہ: حضرت ابو ذر رضی اللہ عنہ نے حضور اکرم صلی اللہ علیہ وسلم سے پوچھا یا رسول اللہ سب سے پہلے نبی کون تھے؟ آپ نے فرمایا حضرت آدم۔

حضرت نوح علیہ السلام پر اعتراض کا جواب

اعتراض:

اللہ تعالیٰ نے حضرت نوح علیہ السلام کو حکم دیا:

﴿وَاصْنَعِ الْفُلْكَ بِأَعْيُنِنَا وَوَحْيِنَا وَلَا تُخَاطِبْنِي فِي الَّذِينَ ظَلَمُوا إِنَّهُمْ مُّعْرِضُونَ﴾

(سورۃ ہود: 37)

ترجمہ: ہمارے حکم سے ہماری نگرانی و حفاظت میں آپ کشتی تیار کریں اور روانگی کے وقت مجھ سے ظالموں کے متعلق بات نہ کرنا! بے شک ظالم لوگ غرق کر دیے جائیں گے۔

اس آیت میں حضرت نوح علیہ السلام کو ظالم لوگوں یعنی کفار کے متعلق سفارش کرنے سے روکا گیا تھا لیکن اس کے باوجود آپ نے اپنے کافر بیٹے کے لئے سفارش کی اور یوں عرض کیا:

﴿رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكِيمِينَ﴾

(سورۃ ہود: 45)

ترجمہ: اے میرے رب! میرا بیٹا میرے گھر ہی کا ایک فرد ہے اور بے شک تیرا وعدہ سچا ہے اور تو سرداروں کا بھی سردار ہے۔ جب اللہ تعالیٰ نے کفار کے بارے میں سفارش کرنے سے روکا تھا تو حضرت نوح علیہ السلام نے بیٹے کے متعلق سفارش کی جو کافر تھا تو یہ اللہ کے حکم کی خلاف ورزی کی ہے۔

جواب:

اللہ تعالیٰ نے حضرت نوح علیہ السلام کو حکم دیا:

﴿أَحْمِلْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَنْ سَبَقَ عَلَيْهِ الْقَوْلُ وَمَنْ آمَنَ وَمَا آمَنَ مَعَهُ إِلَّا قَلِيلٌ﴾

(سورۃ ہود: 40)

ترجمہ: اس کشتی میں ہر قسم کے جانوروں میں سے دو دو جانور یعنی نر اور مادہ سوار کریں اور تمہارے گھر والوں میں سے جس کے متعلق پہلے کہا جا چکا ہے (کہ وہ کفر کی وجہ سے غرق ہوں گے) ان کو چھوڑ کر باقی گھر والوں کو بھی اور جتنے لوگ ایمان لائے ہیں ان کو بھی (ساتھ لے لو) اور تھوڑے ہی لوگ تھے جو ان کے ساتھ ایمان لائے تھے۔

اس آیت میں حکم دیا کہ:

1: ہر قسم کے جانوروں میں سے ایک جوڑا یعنی نر اور مادہ سوار کریں۔

2: اپنے اہل کو بھی سوار کر لیں۔

3: اپنے اہل کے علاوہ لوگوں میں سے جو مؤمن ہوں ان کو سوار کر لیں۔

تو سوار ہونے والوں میں ایک تو ”أَهْلَكَ“ آپ کے مؤمن رشتہ دار ہیں اور دوسرے ”مَنْ آمَنَ“ جو عام مؤمنین ہیں اور رشتہ دار نہیں ہیں۔ اس حکم سے آپ یہ سمجھے کہ بیٹا بھی تو اہل میں شامل ہے اس لیے بیٹا بھی اس طوفان سے بچے گا تو اس کو بھی کشتی میں سوار ہونے کی دعوت دی اور اس کے لیے اللہ سے عرض بھی کی کہ یہ تو میرا بیٹا ہے اس لیے میرے اہل میں شامل ہے اور آپ نے وعدہ کیا تھا

کہ میرے اہل کو بچائیں گے۔ آپ علیہ السلام کی توجہ ﴿إِلَّا مَنْ سَبَقَ عَلَيْهِ الْقَوْلُ﴾ کی طرف نہ ہو سکی۔ اور اہل سے مطلق اہل سمجھے مومن ہو یا کافر۔

اب اللہ تعالیٰ نے فرمایا:

﴿يُنۡوَحُّ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ ۖ فَلَا تَسْأَلِنِ مَا لَيْسَ لَكَ بِهِ عِلْمٌ ۗ إِنَّيۡۤ أَعْظَمُ ۚ أَنْ تَكُونَ مِنَ

الْجَاهِلِينَ ﴿٤٦﴾

(سورۃ ہود: 46)

ترجمہ: اللہ نے فرمایا: اے نوح! یقیناً وہ تمہارے (اُن) گھر والوں میں سے نہیں (جو ہماری مراد ہیں) وہ تو ناپاک عمل کا پلندہ ہے، لہذا تم مجھ سے ایسی چیز نہ مانگو جس کی تمہیں خبر نہیں۔ میری تمہیں نصیحت ہے کہ ان لوگوں میں سے نہ ہونا جو بات کو نہیں سمجھتے۔

اللہ نے فرمایا: اے نوح! یہ جو ہم نے کہا تھا کہ ”وَ أَهْلِكَ“ تو اس سے مراد وہ اہل ہے جو مومن ہو اور ﴿مَنْ سَبَقَ عَلَيْهِ الْقَوْلُ﴾ میں شامل نہ ہو یعنی بوجہ کفر کے ان پر عذاب کا فیصلہ نہ آچکا ہو۔ اگر ایسا اہل ہو تو ہم اسے بچائیں گے، اور یہ جو آپ کا بیٹا ہے ﴿إِنَّهُ لَيْسَ مِنْ أَهْلِكَ﴾ یہ اس اہل میں شامل نہیں ہے جو ہم نے کہا، کیونکہ ﴿إِنَّهُ عَمَلٌ غَيْرُ صَالِحٍ﴾ یہ تو کافر ہے اور ہم نے وہ اہل کہے تھے جو مومن ہوں۔ تو اللہ تعالیٰ نے یہ تنبیہ فرمائی۔

اب نوح علیہ السلام نے عرض کی:

﴿قَالَ رَبِّ إِنِّيۤ أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ ۗ وَلَا تَتَّخِزْنِي وَتَرَحَّمْنِيَ ۖ أَكُنْ مِنَ الْخَسِرِينَ ﴿٤٧﴾

(سورۃ ہود: 47)

ترجمہ: نوح علیہ السلام نے کہا: اے میرے رب! میں آپ کی پناہ مانگتا ہوں اس بات سے کہ میں نے آپ سے ایسی چیز مانگ لی جس میں آپ کی مراد معلوم نہ کر سکا۔ اور اگر آپ نے میری مغفرت نہ فرمائی اور مجھ پر رحم نہ کیا تو میں بھی نقصان اٹھانے والوں میں شامل ہو جاؤں گا۔

یہاں حضرت نوح علیہ السلام یہ فرما رہے ہیں: ﴿إِنِّيۤ أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ﴾ کہ اے اللہ! میں یہ مانتا ہوں کہ میری توجہ اس طرف نہیں جاسکی، لہذا آپ مجھے معاف فرمادیں! اگر آپ نے کرم نہ کیا تو میری بڑا نقصان ہو جائے گا۔ اب یہ کام ”گناہ“ تو تب ہوتا جب آپ علیہ السلام یہ سمجھتے کہ اللہ کا حکم ہے کہ کافر کو سوار نہ کرو اور آپ کافر کو سوار کر لیتے! حالانکہ ایسا نہیں ہوا۔ تو یہ بالکل واضح ہے کہ یہ گناہ نہیں۔ رہی تنبیہ تو وہ محض اس بات پر ہے کہ آپ کو یہ بات سمجھنی چاہیے تھی۔ کیونکہ آپ میرے مقرب ہیں۔

فائدہ:

عَنِ الشَّعْبِيِّ قَالَ خَطَبَ عُمَرُ بْنُ الْخَطَّابِ رَضِيَ اللَّهُ عَنْهُ فِي النَّاسِ فَمَحَمَدَ اللَّهِ وَأَثَمِي عَلَيْهِ ثُمَّ قَالَ لَا تَغَالُوا فِي صُدُقِ النِّسَاءِ فَإِنَّهُ لَا يَبْلُغُنِي عَنْ أَحَدٍ سَاقٍ أَكْثَرَ مِنْ شَيْءٍ سَاقَهُ النَّبِيُّ صَلَّى اللَّهُ عَلَيْهِ وَسَلَّمَ أَوْ سَبَقَ إِلَيْهِ إِلَّا جَعَلْتُ فَضْلَ ذَلِكَ فِي بَيْتِ الْمَالِ ثُمَّ نَزَلَ فَعَرَضَتْ لَهُ أَمْرًا مِنْ قُرَيْشٍ فَقَالَتْ: يَا أَمِيرَ الْمُؤْمِنِينَ كِتَابُ اللَّهِ أَحَقُّ أَنْ يُتَّبَعَ أَوْ قَوْلُكَ؟ قَالَ: بَلْ كِتَابُ اللَّهِ يَمُ ذَاكَ؟ فَقَالَتْ: إِنَّكَ تَهَيَّبَتِ النَّاسَ أَنْفَعًا أَنْ يُغَالُوا فِي صُدُقِ النِّسَاءِ، وَاللَّهُ عَزَّ وَجَلَّ يَقُولُ فِي كِتَابِهِ: {وَأَتَيْنَاكُمْ

إِحْدَاهُنَّ قِنطَارًا، فَلَا تَأْخُذُوا مِنْهُ شَيْئًا فَقَالَ عُمَرُ: "كُلُّ أَحَدٍ أَفْقَهُ مِنْ عُمَرَ"، مَرَّتَيْنِ أَوْ ثَلَاثًا، ثُمَّ رَجَعَ إِلَى الْمِنْبَرِ، فَقَالَ لِلنَّاسِ: إِنِّي كُنْتُ نَهَيْتُكُمْ أَنْ تُتْعَلُوا فِي صُدُقِ النِّسَاءِ، فَلْيَفْعَلْ رَجُلٌ فِي مَالِهِ مَا شَاءَ

شرح مشکل الآثار رقم الحدیث 5059

ترجمہ: حضرت عمر رضی اللہ عنہ نے ایک بار خطبہ دیا حمد و ثنا کے بعد ارشاد فرمایا لوگو حق مہر مقرر کرنے میں غلو سے کام نہ لو اگر مجھے کسی کے بارے معلوم ہوا کہ اس نے حضور اکرم صلی اللہ علیہ وسلم کے حق مہر سے زیادہ حق مہر مقرر کیا تو وہ زائد بیت المال میں جمع کر دیا جائے گا۔ آپ خطبہ دیکر منبر سے نیچے اترے تو ایک قریشی عورت نے کہا: امیر المؤمنین ہم آپ کی بات مانیں یا قرآن کریم کی؟ آپ نے فرمایا: قرآن کریم کی۔ آپ نے پوچھا یہ سوال تم نے کیوں کیا؟ اس عورت نے کہا آپ نے ابھی زیادہ حق مہر مقرر کرنے سے منع فرمایا جبکہ اللہ تعالیٰ فرماتے ہیں اگر تم عورتوں کو حق مہر میں سونے کا ڈھیر بھی دو تو پھر اس میں سے کچھ واپس نہ لو۔ حضرت عمر رضی اللہ عنہ نے {ازراہ توضیح} دو تین بار فرمایا: مدینہ کے تو سب لوگ عمر سے زیادہ فقیہ ہیں آپ رضی اللہ عنہ دوبارہ منبر پر تشریف لائے اور فرمایا لوگو: میں نے تمہیں زیادہ حق مہر مقرر کرنے سے منع کیا تھا، اب اجازت دیتا ہوں کہ انسان اپنے مال میں جو چاہے تصرف کرے۔ جس طرح حضرت عمر بن خطاب رضی اللہ عنہ کی اس آیت کریمہ کی طرف توجہ نہیں گئی اسی طرح حضرت نوح علیہ السلام کی توجہ بھی ”الامن سبق علیہ القول کی طرف“ نہیں گئی۔

سوال: حضرت نوح علیہ السلام کے بیٹے کے بارے میں اللہ نے فرمایا: ﴿إِنَّهُ عَمَلٌ غَيَّرَ صَالِحٍ﴾ کہ اس کے عمل درست نہیں حالانکہ عذاب تو کفر کی وجہ سے آ رہا ہے، بد عملی کی وجہ سے نہیں۔ تو بد عملی کو بنیاد بنا کر عذاب کا فیصلہ کیوں کیا گیا؟
جواب: اللہ نے یہ نہیں فرمایا کہ ”إِنَّ لَهُ عَمَلًا غَيَّرَ صَالِحٍ“ یہ وہ شخص ہے جس کے عمل ٹھیک نہیں۔ بلکہ یہ فرمایا: ﴿إِنَّهُ عَمَلٌ غَيَّرَ صَالِحٍ﴾ یعنی یہ ایسا شخص ہے جو سراپا بد عملی ہے۔ سراپا بد عملی وہ ہوتا ہے جس کا نیک عمل قبول ہی نہ ہو اور وہ کافر ہی ہو سکتا ہے۔ تو اس تعبیر کے اختیار کرنے سے دو باتیں سمجھ میں آتی ہیں:

1: یہ کافر تھا۔

2: کافر کا کوئی عمل بھی قبول نہیں ہوتا۔

اگر یہ فرما دیا جاتا کہ ”إِنَّهُ كَافِرٌ“ تو اس کا کافر ہونا تو سمجھ میں آتا لیکن دوسری بات سمجھ میں نہ آتی کہ کافر کا کوئی بھی عمل قبول نہیں ہوتا۔ اس کے لئے پھر مستقل دلیل کی ضرورت پڑتی۔

حضرت ابراہیم علیہ السلام پر اعتراضات کے جوابات

اعتراض نمبر 1:

حضرت ابراہیم علیہ السلام نے چاند اور سورج اور ستاروں کو اپنا خدا فرمایا:

﴿فَلَمَّا جَنَّ عَلَيْهِ اللَّيْلُ رَأَى كَوْكَبًا قَالَ هَذَا رَبِّي فَلَمَّا أَفَلَ قَالَ لَا أُحِبُّ الْآفِلِينَ ﴿٦١﴾ فَلَمَّا رَأَى الْقَمَرَ بَازِعًا قَالَ هَذَا رَبِّي فَلَمَّا أَفَلَ قَالَ لَيْسَ لَمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ ﴿٦٢﴾ فَلَمَّا رَأَى الشَّمْسَ بَازِعَةً قَالَ هَذَا رَبِّي هَذَا أَكْبَرُ فَلَمَّا أَفَلَتْ قَالَ يَقَوْمِ إِنِّي بَرِيءٌ مِّمَّا تُشْرِكُونَ ﴿٦٣﴾﴾

(سورة الانعام: 76 تا 78)

ترجمہ: چنانچہ جب ان پر رات چھائی تو انہوں نے ایک ستارہ دیکھا، کہنے لگے: یہ میرا رب ہے؟ پھر جب وہ ڈوب گیا تو انہوں نے کہا: میں ڈوبنے والوں کو پسند نہیں کرتا۔ پھر جب انہوں نے چاند کو چمکتے دیکھا تو کہا کہ یہ میرا رب ہے؟ لیکن جب وہ بھی ڈوب گیا تو کہنے لگے: اگر میرا رب مجھے ہدایت نہ دے تو میں یقیناً گمراہ لوگوں میں شامل ہو جاؤں۔ پھر جب انہوں نے سورج کو چمکتے دیکھا تو کہا: یہ میرا رب ہے؟ یہ زیادہ بڑا ہے۔ پھر جب وہ غروب ہوا تو انہوں نے کہا: اے میری قوم! جن جن چیزوں کو تم اللہ کی خدائی میں شریک قرار دیتے ہو میں ان سب سے بیزار ہوں۔

جواب:

جواب سمجھنے سے پہلے بطور تمہید کے ایک بات سمجھیں۔

استفہام (سوال کرنا) کی کئی قسمیں ہیں:

1: استفہام تقریری: اپنی بات کو مستحکم اور پختہ کرنے کے لئے بات کو سوالیہ انداز میں پیش کیا جاتا ہے۔

مثال 1: ﴿أَلَسْتُ بِرَبِّكُمْ﴾ [الاعراف: 172] کیا میں تمہارا رب نہیں ہوں؟

مثال 2: خاوند اپنی بیوی سے کہے: کیا میں تمہارا شوہر نہیں ہوں، کیا میں تمہیں سمجھا نہیں سکتا؟

استاذ اپنے شاگرد سے کہے: کیا میں تمہارا استاد نہیں ہوں، کیا میں تمہیں ڈانٹ نہیں سکتا؟

شیخ اپنے مرید سے کہے: کیا میں تمہارا مرشد نہیں ہوں، کیا مجھے یہ حق نہیں کہ میں تمہیں سمجھاؤں؟

2: استفہام انکاری: کسی غلط بات پہ ڈانٹنے کے لئے یا کسی بات کا انکار کرنے کے لئے سوال کرنا۔

مثال 1: ﴿كَيْفَ تَكْفُرُونَ بِاللَّهِ﴾ [البقرة: 28] تم اللہ کا کیسے انکار کرتے ہو؟

مثال 2: جب کسی شخص کے سامنے ایسا کھانا رکھیں جو اسے پسند نہ ہو اور وہ کہے: کیا میں یہ کھانا کھاؤں گا؟ مطلب یہ ہے کہ میں یہ نہیں کھا سکتا!

اب جواب یہ سمجھیں کہ حضرت ابراہیم علیہ السلام نے ستاروں وغیرہ کے خدا ہونے کا اقرار نہیں کیا بلکہ اپنی قوم سے بطور

استفہام انکاری کے فرمایا: ﴿هَذَا رَبِّي﴾ کیا یہ ستارا میرا رب ہے؟ یعنی یہ میرا رب نہیں ہے۔ پھر ستارہ کے چھپنے کے بعد خود اس کا جواب

دلیل کے ساتھ ارشاد فرمایا:

﴿لَا أُحِبُّ الْأَفْلِيْنَ﴾ (الانعام: 76)

کہ جو ڈوب جائے، چھپ جائے میں کبھی اس سے محبت نہیں کرتا اسے خدا کیسے مان لوں گا؟
اور جب چاند کے متعلق سوال کیا تو اس کے چلے جانے کے بعد بھی خود ہی جواب دیا کہ:

﴿لَيْنَ لَّمْ يَهْدِي رَبِّي لَأَكُوْنَنَّ مِنَ الْقَوْمِ الضَّالِّيْنَ﴾ (الانعام: 77)

کہ اگر میرا خدا مجھے ہدایت نہ دیتا تو میں بھی گمراہ ہو جاتا۔ اس کا معنی یہ کہ آپ چاند کے معبود ہونے کے مقرر نہیں بلکہ منکر تھے۔
اور جب سورج کے متعلق سوال کیا تو اس کے غروب ہونے کے بعد بھی خود ہی جواب دیا کہ:

﴿يَقَوْمِ اِنِّي بَرِيٌّ مِّمَّا تَشْرِكُوْنَ ﴿٧٨﴾ اِنِّي وَجَّهْتُ وَجْهِيَ لِلَّذِي فَطَرَ السَّمٰوٰتِ وَالْاَرْضَ حَنِيفًا وَّمَا اَنَا مِنَ الْمُشْرِكِيْنَ ﴿٧٩﴾﴾

(الانعام: 78، 79)

کہ اے میری قوم! میں تمہارے شرک سے اعلان برات کرتا ہوں، میں تو یکسو ہو کر اس اللہ کی عبادت کرتا ہوں جو آسمان و زمین کا خالق ہے اور میں مشرکین میں سے نہیں ہوں۔

فائدہ:

یہاں حضرت ابراہیم علیہ السلام نے فرمایا: ﴿لَا أُحِبُّ الْأَفْلِيْنَ﴾ یہاں یہ نہیں فرمایا: ”لَا أَعْبُدُ الْأَفْلِيْنَ“ کہ میں چھپ جانے والے کی عبادت نہیں کرتا بلکہ فرمایا کہ میں ان سے محبت نہیں کرتا۔ آپ یہ فرمانا چاہتے ہیں کہ میں تو ان سے محبت بھی نہیں کرتا عبادت تو بعد کی بات ہے!! معبود سے محبت بھی ہوتی ہے اور عقیدت بھی۔ جب میں ان سے محبت نہیں کرتا تو ان سے عقیدت کہاں سے رکھوں گا؟! اس لیے ﴿لَا أُحِبُّ الْأَفْلِيْنَ﴾ فرمایا۔

اعتراض نمبر 2: جب قوم نے آپ کو میلہ پہ جانے کی دعوت دی تو...

﴿فَنظَرَ نَظْرَةً فِي النُّجُوْمِ ﴿٨١﴾ فَقَالَ اِنِّي سَقِيْمٌ ﴿٨٢﴾﴾ (الصافات: 88، 89)

ترجمہ: آپ نے ایک نظر ستاروں کو دیکھا اور فرمایا میری طبیعت خراب ہے۔
حالانکہ آپ بالکل ٹھیک تھے۔ صحت مند بندے کا اپنے آپ کو بیمار کہنا جھوٹ ہوتا ہے۔

جواب:

جواب سے پہلے بطور تمہید ایک بات سمجھیں۔ ”فن بلاغت“ تین علوم پر مشتمل ہے: علم المعانی، علم البیان اور علم البدیع۔

علم المعانی کی تعریف

علم تعرف به احوال اللفظ العربی التي يطابق بها اللفظ لمقتضى الحال۔

مختصر المعانی ص 34

ترجمہ: علم المعانی وہ علم ہے جس میں متکلم کو مخاطب کی ذہنی صلاحیت اور مقتضی حال کے مطابق کلام کرنے کے قواعد سکھائے جاتے ہیں۔

علم البیان کی تعریف

هو علم يعرف به ايراد المعنى الواحد بتراكيب مختلفة في وضوح الدلالة عليه

مختصر المعانی ص 305

ترجمہ: ”علم بیان وہ علم ہے جس میں ایک معنی کو مختلف تراکیب کے ساتھ بیان کیا جاتا ہے۔ ایسی تعبیر کے ساتھ جس میں مقصود کی زیادہ سے زیادہ وضاحت ہو۔“

علم البدیع کی تعریف

هو علم يعرف به وجوه تحسين الكلام بعد رعاية المطابقة ووضوح الدلالة

مختصر المعانی ص 443

ترجمہ: علم البدیع وہ علم ہے جس میں مطابقت حال اور دلالت کی وضاحت کے بعد فصیح و بلیغ کلام کو لفظی و معنوی محاسن کے ذریعے مزید سنوارنے اور خوبصورت بنانے کے قواعد بیان کئے جاتے ہیں۔

علم البدیع میں ایک اصلاح ہے ”توریہ“

توریہ کی تعریف

يُطْلَق لَفْظُ لَهُ مَعْنِيَانِ قَرِيبٌ وَبَعِيدٌ وَيُرَادُ بِهِ الْبَعِيدُ

مختصر المعانی ص 456

ترجمہ: ”ایسا لفظ بولا جائے جس کے دو معانی ہوں؛ ایک معنی قریبی اور دوسرا معنی بعیدی۔ مخاطب معنی قریبی سمجھے جبکہ متکلم کے ذہن میں معنی بعیدی ہو۔“

نوٹ: اسے صنعتِ ایہام بھی کہتے ہیں

مثال:

[1]: ہجرت کی رات جب حضرت ابو بکر رضی اللہ عنہ حضور علیہ السلام کو لے کر مدینہ کی طرف روانہ ہوئے راستہ میں کوئی آپ پوچھتا کہ ابو بکر! آپ کے ساتھ کون ہے؟

تو آپ جواب دیتے:

هَذَا الرَّجُلُ يَهْدِيَنِي السَّبِيلَ قَالَ فَيَحْسِبُ الْحَاسِبُ أَنَّهُ أَمَّا يَعْنِي الطَّرِيقَ وَأَمَّا يَعْنِي سَبِيلَ الْخَيْرِ.

(صحیح البخاری: کتاب فضائل الصحابة. باب هجرة النبي صَلَّى اللهُ عَلَيْهِ وَسَلَّمَ وَأَصْحَابِهِ إِلَى الْمَدِينَةِ)

ترجمہ: یہ ایسا شخص ہے جو مجھے راستہ دکھاتا ہے لوگ دنیا کا راستہ سمجھتے جبکہ حضرت صدیق بھلائی، اسلام اور جنت کا راستہ مراد لیتے۔

[2]: عَنْ أَنَسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لِامْرَأَةٍ عَجُوزٍ: " إِنَّهُ لَا تَدْخُلُ الْجَنَّةَ عَجُوزٌ".

فَقَالَتْ: وَمَا لِهِنَّ؟ وَكَأَنَّهُ تَقْرَأُ الْقُرْآنَ، فَقَالَ لَهَا: " أَمَا تَقْرَأِينَ الْقُرْآنَ؟ ﴿إِنَّا أَنْشَأْنَهُنَّ إِنْسَاءً﴾ ۞ فَجَعَلْنَهُنَّ أَبْكَارًا

(مشکوٰۃ المصابیح: باب المزاح الفصل الثانی)

ترجمہ: حضرت انس بن مالک سے مروی ہے کہ حضور علیہ السلام نے بوڑھی عورت کو فرمایا کہ کوئی بڑھیا جنت میں نہیں جائے گی اس نے پریشان ہو کے عرض کیا حضور بوڑھی عورتیں بھی تو قرآن پڑھتی ہیں پھر جنت میں کیوں نہ جائیں گی؟ آپ علیہ السلام نے فرمایا کیا تم نے قرآن میں یہ نہیں پڑھا کہ ہم ان عورتوں کو جو ان بنا کر جنت میں داخل کریں گے۔

[3]: قاسم العلوم والخیرات حضرت مولانا محمد قاسم نانوتوی نور اللہ مرقدہ ت 1297ھ چونکہ جنگ آزادی کی تحریک سے وابستہ رہے اس لیے انگریزی سرکار کی آپ پر ہمیشہ نظر رہتی۔ ایک دفعہ کا واقعہ ہے کہ جب آپ کی گرفتاری کا وارنٹ آچکا تھا تو آپ اس وقت مسجد میں موجود تھے۔ ایک انگریز سپاہی آیا اور آپ سے ہی دریافت کیا کہ مولوی قاسم کہاں ہیں؟ آپ نے بڑی تیزی سے چند قدم پیچھے ہٹ کر فرمایا کہ مولوی قاسم ابھی یہیں تو تھے، انگریز افسر نے سمجھا کہ وہ اب یہاں سے جا چکے ہیں۔ وہ فوراً مسجد سے باہر حضرت کی تلاش میں چلا گیا اور حضرت نانوتوی اپنے حسن تدبیر سے انگریز کی اس افتاد سے بچ گئے اور ان کی گرفتاری ٹل گئی۔

(سوانح قاسمی از قلم مولانا سید مناظر احسن گیلانی: ج 2 ص 176، 177)

اب جواب سمجھیں کہ حضرت ابراہیم علیہ السلام کا ﴿إِنِّي سَقِيمٌ﴾ فرمانا یہ بطور توریہ تھا۔ قوم حضرت ابراہیم کے اس فرمان سے سمجھی کہ آپ جسمانی طور پر بیمار ہیں جبکہ آپ کا مطلب تھا تمہارا کفر، شرک اور رسم و رواج دیکھ کر مجھے روحانی طور پر بہت تکلیف ہوتی ہے۔ سلطان الحدیث ملا علی قاری رحمہ اللہ ت 1014ھ فرماتے ہیں:

سقیم القلب لما فيه من الغيظ باتخاذكم النجوم آلهة أو بعبادتكم الأصنام

(مرقاۃ المفاتیح شرح مشکوٰۃ المصابیح: باب بدء الخلق)

ترجمہ: آپ نے فرمایا میں تم سب کے ستاروں کی پرستش اور بتوں کی پوجا کرنے کی وجہ سے سخت غیظ و غضب کی حالت میں دل کا مریض ہو گیا ہوں۔

فأراد به إبراهيم عليه السلام المرض القلبي، وهو كونه مغموماً ومهموماً لعدم قبولهم الإيمان

(حاشیہ تلخیص البلاغہ صفحہ 102)

یعنی حضرت ابراہیم علیہ السلام نے سقم سے مرض قلبی مراد لیا اور مرض قلبی سے مراد آپ علیہ السلام کا ان کے عدم قبولیت ایمان کی وجہ سے پریشان رہنا ہے۔

اعتراض نمبر 3:

قوم کے میلے پر جانے کے بعد حضرت ابراہیم علیہ السلام نے خود بتوں کو توڑا مگر قوم کے پوچھنے پر فرمایا:

﴿بَلْ فَعَلَهُ كَبِيرُهُمْ هَذَا فَسَاءَ لَهُمْ إِنْ كَانُوا يَنْظُرُونَ﴾

(سورۃ الانبیاء: 63)

ترجمہ: بلکہ یہ حرکت اس بڑے بت کی ہے اگر یہ بول سکتے ہیں تو انہی سے پوچھ لو۔

خلاف واقعہ بات کہنا جھوٹ ہوتا ہے!

جواب:

جواب سے پہلے بطور تمہید ایک بات سمجھیں۔ ”فن بلاغت“ تین علوم پر مشتمل ہے: علم المعانی، علم البیان اور علم البدیع۔ علم المعانی میں ایک اصطلاح ہے۔ تعریض۔

تعریض:

اس کا معنی یہ ہے:

أَنْ يَكُنِيَ الْمُتَكَلِّمُ بِشَيْءٍ عَنْ آخِرٍ لَا يُصَرِّحُ بِهِ لِيَأْخُذَهُ السَّامِعُ لِنَفْسِهِ وَيَعْلَمُ الْمَقْصُودُ مِنْهُ

خزانة الادب وغاية الارباب ج 2 ص 407 لامام تقي الدين ابو بكر بن علي بن عبد الله الحموي ت 837ھ

ترجمہ: متکلم صریح کلام کی بجائے کنایہ میں بات کرے جس سے مقصد حاصل ہو جائے اور سامع سمجھ جائے۔

یعنی جب کلام میں صراحتاً ایک شخص کی طرف کسی فعل کی نسبت ہو اور اشارہ اور مراد کوئی دوسرا شخص ہو تو یہ تعریض ہے۔ تعریض سے مقصود مخاطب کو لا جواب کرنا اور چپ کرانا ہوتا ہے۔

مثال: ایک استاد کے پاس ایک ایسا طالب علم پڑھتا ہے جس کے والد صاحب مٹھائی کا کام کرتے ہیں۔ استاد اس سے پوچھتا ہے کہ تمہارے والد صاحب کیا کرتے ہیں؟ طالب علم کہتا ہے کہ ان کی مٹھائی کی دکان ہے۔ استاد اسے کہتا ہے کہ بیٹا! آئندہ آؤ تو مٹھائی لیتے آنا۔ اگلے روز طالب علم آتا ہے لیکن مٹھائی ساتھ نہیں لاتا۔ اس وقت استاد کے پاس مٹھائی کوئی اور شخص لاتا ہے۔ اب استاد اس طالب علم کو بلاتا ہے اور کہتا ہے کہ بیٹا! مٹھائی کھا لو! طالب علم پوچھتا ہے: استاذ جی! یہ مٹھائی کہاں سے آئی؟ استاذ جواب دیتا ہے کہ تمہارے والد ہی نے تو بھیجی ہے۔ استاد یہ بات اس انداز سے کرتا ہے کہ طالب علم خاموش ہو جاتا ہے۔ یہ تعریض ہے۔

اس تمہید کے بعد جواب سمجھیں کہ جب قوم نے ابراہیم علیہ السلام سے پوچھا کہ ہمارے معبودوں کا یہ حال کس نے کیا ہے؟ تو آپ علیہ السلام نے جواب دیا: ﴿بَلْ فَعَلَهُ كَبِيرُهُمْ هَذَا﴾ کہ یہ کام تمہارے اسی بڑے نے کیا ہے! تمہارا عقیدہ ہے ناکہ یہ تمہارے بت سب کچھ کر سکتے ہیں، تمہارے نفع و نقصان کے مالک ہیں، موت و حیات کے مالک ہیں تو پھر ان سے پوچھو ناکہ کس نے یہ کام کیا ہے۔ حضرت ابراہیم علیہ السلام نے یہ بات بطور تعریض کے فرمائی تاکہ مخالفین خاموش ہو جائیں۔

اعتراض نمبر 4:

"عَنْ أَبِي هُرَيْرَةَ رَضِيَ اللَّهُ عَنْهُ قَالَ بَيْنَمَا هُوَ ذَاتَ يَوْمٍ وَسَارَةً إِذْ أَتَى عَلَى جَبَّارٍ مِنَ الْجَبَابِرَةِ، فَقِيلَ لَهُ: إِنَّ هَاهُنَا رَجُلًا مَعَهُ امْرَأَةٌ مِنْ أَحْسَنِ النَّاسِ فَأَرْسَلْ إِلَيْهِ فَسَأَلَهُ عَنْهَا فَقَالَ: مَنْ هَذِهِ؟ قَالَ: "أُخْتِي"

(صحیح البخاری: کتاب الانبیاء، باب قول اللہ تعالیٰ وَاتَّخَذَ اللَّهُ إِبْرَاهِيمَ خَلِيلًا)

ترجمہ: حضرت ابو ہریرہ رضی اللہ عنہ فرماتے ہیں: ایک دن حضرت ابراہیم اور سیدہ سارہ ایسے علاقہ سے گزرے جہاں کا بادشاہ ظالم تھا اسے بتایا گیا کہ ایک مسافر ہے جس کے ساتھ خوب صورت عورت ہے بادشاہ نے حضرت ابراہیم سے پوچھا یہ عورت کون ہے؟ آپ نے فرمایا میری بہن ہے۔

حضرت ابراہیم علیہ السلام نے اپنی بیوی کو بہن کہا، جو کہ خلاف واقعہ ہے اور جھوٹ ہے اور جھوٹ بولنا عصمت کے منافی ہے۔

جواب:

اس اعتراض کا جواب سمجھنے کے لئے اس حدیث کا پس منظر دیکھیں:

حضرت ابراہیم علیہ السلام کا جب مصر سے گزر ہوا تو آپ نے مصر پہنچنے سے پہلے اپنی زوجہ مطہرہ حضرت سارہ سے یہ فرمایا کہ یہاں کا بادشاہ جابر و ظالم ہے۔ اگر کسی حسین عورت کو دیکھتا ہے تو اس کو زبردستی چھین لیتا ہے اور اس کے ساتھی مرد کو اگر وہ اس عورت کا شوہر ہو تو قتل کر ڈالتا ہے اور اگر کوئی دوسرا عزیز ہے تو اس سے کچھ نہیں کہتا۔ تم چونکہ میری دینی بہن ہو اور اس سر زمین میں میرے اور تمہارے علاوہ دوسرا کوئی مسلمان نہیں ہے اس لیے تم اس سے کہہ دینا کہ یہ میرا بھائی ہے اور میں کہہ دوں گا کہ یہ میری بہن ہے۔ چنانچہ بادشاہ کو جب آپ کی آمد کا علم ہوا تو اس نے دونوں کو پکڑا لیا۔ اس وقت حضرت ابراہیم علیہ السلام نے اپنی بیوی سارہ کے بارے میں یہ فرمایا کہ یہ میری بہن ہے۔

حضرت ابراہیم علیہ السلام سارہ کو اپنی بہن کہنا اس کی وضاحت خود حدیث میں موجود ہے جب حضرت ابراہیم بادشاہ کی دربار سے واپس حضرت سارہ کے پاس آئے تو انہیں ساری صورت حال سے آگاہ کیا اور بہن کہنے کی وجہ یہ بیان فرمائی:

"يَا سَارَةَ! لَيْسَ عَلَيَّ وَجْهَ الْأَرْضِ مُؤْمِنٌ غَيْرِي وَغَيْرِكَ"

(صحیح البخاری: کتاب الانبیاء باب قول اللہ تعالیٰ وَاتَّخَذَ اللَّهُ ابْرَاهِيمَ خَلِيلًا)

کہ اس وقت میرے اور تمہارے علاوہ یہاں کوئی مومن نہیں۔ یعنی آپ نے ایمانی اعتبار سے بہن فرمایا جو اپنی جگہ بالکل درست

ہے۔

تنبیہ:

اپنے کسی روحانی رشتہ کے لئے وہ لفظ استعمال کرنا جو نسبی رشتہ کے لئے استعمال ہوتا ہے راویات سے ثابت ہے۔

"عَنْ عُرْوَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَطَبَ عَائِشَةَ إِلَى أَبِي بَكْرٍ فَقَالَ لَهُ أَبُو بَكْرٍ: "إِنَّمَا أَنَا أَحْوَكُ!" فَقَالَ: "أَنْتِ"

أَخِي فِي دِينِ اللَّهِ وَكِتَابِهِ وَهِيَ لِي حَلَالٌ"

(صحیح البخاری: کتاب النکاح باب تزويج الصغار من الكبار)

ترجمہ: حضرت عروہ سے روایت ہے حضور علیہ السلام نے حضرت ابو بکر صدیق سے حضرت عائشہ کا رشتہ مانگا تو آپ رضی اللہ عنہ نے فرمایا حضور میں تو آپ کا بھائی ہوں (اس نسبت سے تو میری بیٹی عائشہ آپ کی بھتیجی ہوئی تو بھتیجی سے نکاح کیسے ہو سکتا ہے؟) آپ صلی اللہ علیہ وسلم نے فرمایا کہ آپ میرے دینی بھائی ہیں لہذا نکاح جائز ہے۔

اس حدیث پاک میں رسول اکرم صلی اللہ علیہ وسلم نے اپنے اسلامی اور دینی بھائی حضرت ابو بکر صدیق رضی اللہ عنہ کے لئے "اخوت" کا لفظ استعمال فرمایا۔

اعتراض:

اگر یہ تینوں باتیں جھوٹ نہیں تھیں تو حدیث ابی ہریرہ رضی اللہ عنہ میں اسے جھوٹ کیوں کہا گیا؟

عَنْ أَبِي هُرَيْرَةَ رَضِيَ اللَّهُ عَنْهُ قَالَ: "لَمْ يَكْذِبْ إِبْرَاهِيمُ عَلَيْهِ السَّلَامُ إِلَّا ثَلَاثَ كَذَبَاتٍ: بِنْتَيْنِ مِنْهُنَّ فِي ذَاتِ اللَّهِ

عَزَّ وَجَلَّ قَوْلُهُ: ﴿إِنِّي سَقِيمٌ﴾ [الصفات: 89] وَقَوْلُهُ: ﴿بَلْ فَعَلَهُ كَبِيرُهُمْ﴾ [الأنبياء: 83] وَقَالَ: بَيْنَنَا هُوَ ذَاتِ يَوْمٍ وَسَارَةُ

إِذْ أَنَّى عَلَى جَبَّارٍ مِنَ الْجَبَّارَةِ، فَقِيلَ لَهُ: إِنَّ هَا هُنَا رَجُلًا مَعَهُ أَمْرَةٌ مِنْ أَحْسَنِ النَّاسِ فَأَرْسَلِ إِلَيْهِ فَسَأَلَهُ عَنْهَا فَقَالَ: مَنْ هَذِهِ؟ قَالَ: "أُخْتِي" فَأَتَى سَارَةَ قَالَ: يَا سَارَةُ! لَيْسَ عَلَى وَجْهِ الْأَرْضِ مُؤْمِنٌ غَيْرِي وَغَيْرِكَ وَإِنَّ هَذَا سَأَلَنِي فَأُخْبِرْتُهُ أَنَّكَ أُخْتِي فَلَا تُكْذِبِينِي، فَأَرْسَلَ إِلَيْهَا فَلَمَّا دَخَلَتْ عَلَيْهِ ذَهَبَ يَتَنَاوَلُهَا بِيَدِهِ فَأُخِذَ فَقَالَ: أَدْعِي اللَّهَ لِي وَلَا أَضْرُوكِ فَدَعَتْ اللَّهَ فَأُطْلِقَ ثُمَّ تَنَاوَلَهَا الثَّانِيَةَ فَأُخِذَ وَمِثْلَهَا أَوْ أَشَدَّ فَقَالَ: أَدْعِي اللَّهَ لِي وَلَا أَضْرُوكِ فَدَعَتْ فَأُطْلِقَ فَدَعَا بَعْضَ حَبَّتَيْهِ فَقَالَ: إِنَّكُمْ لَمْ تَأْتُونِي بِإِنْسَانٍ إِنَّمَا أَتَيْتُمُونِي بِشَيْطَانٍ فَأُخْدَمَهَا هَاجِرًا فَاتَّقْتُهُ وَهُوَ قَائِمٌ يُصَلِّي فَأَوْمَأَ بِيَدِهِ: مَهْيَا! قَالَتْ: رَدَّ اللَّهُ كَيْدَ الْكَافِرِ أَوْ الْفَاجِرِ فِي نَجْرِهِ وَأُخْدَمَ هَاجِرًا. قَالَ أَبُو هُرَيْرَةَ رَضِيَ اللَّهُ عَنْهُ: تِلْكَ أُمَّكُمْ يَا بَنِي مَاءِ السَّمَاءِ!

(صحیح البخاری: ج 1 ص 473 کتاب الانبیاء باب قولِ اللہ تعالیٰ ﴿وَإِنَّمَا اتَّخَذَ اللَّهُ لِبَنِي إِسْرَائِيلَ﴾)

ترجمہ: حضرت ابو ہریرہ رضی اللہ عنہ فرماتے ہیں کہ ابراہیم علیہ السلام نے تین مرتبہ توریہ بات کی تھی۔ دوان میں سے خالص اللہ عزوجل کی رضا کے لیے تھے؛ ایک تو ان کا یہ فرمانا کہ ”میں بیمار ہوں“ اور دوسرا ان کا یہ فرمانا کہ ”یہ کام تو ان کے بڑے نے کیا ہے۔“ اور فرمایا کہ ایک مرتبہ ابراہیم علیہ السلام اور سارہ علیہا السلام ایک ظالم بادشاہ کی حدود سلطنت سے گزر رہے تھے۔ بادشاہ کو خبر ملی کہ یہاں ایک شخص آیا ہوا ہے اور اس کے ساتھ دنیا کی خوبصورت ترین عورت ہے۔ بادشاہ نے ابراہیم علیہ السلام کو کہلو ابھیجا اور سارہ علیہا السلام کے متعلق پوچھا کہ یہ کون ہیں؟ ابراہیم علیہ السلام نے فرمایا کہ یہ میری بہن ہیں۔ پھر آپ علیہ السلام حضرت سارہ علیہا السلام کے پاس آئے اور فرمایا کہ اے سارہ! یہاں اس زمین پر میرے اور تمہارے سوا اور کوئی بھی مومن نہیں ہے اور اس بادشاہ نے مجھ سے پوچھا تو میں نے اس سے کہہ دیا کہ تم میری بہن ہو۔ اس لیے اب تم کوئی ایسی بات نہ کہنا جس سے میں جھوٹا بنوں۔ پھر اس ظالم نے حضرت سارہ کو بلوایا۔ جب وہ اس کے پاس گئیں تو اس نے ان کی طرف ہاتھ بڑھانا چاہا لیکن فوراً ہی ہاتھ شل ہو گیا۔ پھر وہ کہنے لگا کہ میرے لیے اللہ سے دعا کرو! میں اب تمہیں کوئی نقصان نہیں پہنچاؤں گا۔ چنانچہ انہوں نے اللہ سے دعا کی اور وہ چھوڑ دیا گیا۔ لیکن پھر دوسری مرتبہ اس نے ہاتھ بڑھایا اور اس مرتبہ بھی اسی طرح ہاتھ شل ہو گیا، بلکہ اس سے بھی زیادہ سخت اور پھر کہنے لگا کہ اللہ سے میرے لیے دعا کرو، میں اب تمہیں کوئی نقصان نہیں پہنچاؤں گا۔ سارہ علیہا السلام نے دعا کی اور وہ چھوڑ دیا گیا۔ اس کے بعد اس نے اپنے کسی نوکر کو بلا کر کہا کہ تم لوگ میرے پاس کسی انسان کو نہیں لائے ہو، یہ تو کوئی سرکش جن ہے۔ (واپسی پر) حضرت سارہ علیہ السلام کے لیے اس نے ہاجرہ علیہا السلام کو خدمت کے لیے تحفہ دے دیا۔ جب سارہ آئیں تو ابراہیم علیہ السلام کھڑے نماز پڑھ رہے تھے۔ آپ نے ہاتھ کے اشارہ سے ان کا حال پوچھا۔ انہوں نے کہا کہ اللہ تعالیٰ نے اس کا فریا اس فاجر کے فریب کو اسی کے منہ پر دے مارا اور ہاجرہ علیہا السلام کو خدمت کے لیے دیا۔ ابو ہریرہ رضی اللہ عنہ فرماتے ہیں: "يَا بَنِي مَاءِ السَّمَاءِ!" (اے آسمانی پانی والو! یعنی اہل عرب) تمہاری والدہ یہی (یعنی حضرت ہاجرہ علیہا السلام) ہیں۔

جواب 1:

یہ جھوٹ تو نہیں لیکن چونکہ دیکھنے میں جھوٹ لگتے ہیں اس لئے آپ صلی اللہ علیہ وسلم نے ”کذب“ کا لفظ فرمادیا۔

جواب 2:

اس حدیث پاک میں یہ بتانا مقصود ہے کہ ابراہیم علیہ السلام کی پوری زندگی میں کوئی ایسا واقعہ نہیں ہوا جس کو دیکھنے والا غلط سمجھے کیونکہ وہ اتنے صاحب عزیمت آدمی تھے۔ ہاں یہ تین واقعات ایسے ہیں کہ جن کو دیکھنے والا بظاہر یہ سمجھ سکتا ہے کہ ابراہیم علیہ السلام نے

بات غلط کی ہے اور - معاذ اللہ - جھوٹ بولا ہے حالانکہ یہ جھوٹ نہیں تھا۔ تو اس حدیث میں یہ تعلیم دینا مقصود ہے کہ صاحبِ عزیمت آدمی کی زندگی میں کئی بار ایسے احوال آتے ہیں کہ جب اس کو ایسا راستہ اختیار کرنا پڑتا ہے جس کو اختیار کیے بغیر خلاصی کی کوئی اور صورت نظر نہیں آتی۔ حضرت ابراہیم علیہ السلام کی بقیہ زندگی دیکھیں معلوم ہوتا ہے کہ آپ علیہ السلام نمرود جیسے بادشاہ کے سامنے ڈٹ گئے، آگ میں جانا قبول کیا اور ہر مصیبت اور دکھ کو برداشت کیا لیکن یہاں صورتحال ایسی آگئی کہ جسے برداشت کرنا مشکل تھا اور اس ناقابل برداشت صورت سے بچنے کے لیے آپ علیہ السلام نے یہ تدابیر اختیار کر لیں۔ لہذا کوئی صاحبِ عزیمت آدمی کو اپنے کام کو حوادث سے بچانے کے لیے ایسی تدابیر اختیار کر لینی چاہئیں جن کی شریعت میں گنجائش موجود ہو۔

فائدہ:

علامہ بدر الدین محمود بن احمد بن موسیٰ العینی الحنفی (ت 855ھ) اس حدیث کے الفاظ ”يَا بَنِي مَاءِ السَّمَاءِ!“ کی شرح میں لکھتے ہیں:

أَرَادَ بِهِ الْعَرَبَ، لِأَنَّ هَاجِرَ أُمَّرِ إِسْمَاعِيلَ عَلَيْهِ الصَّلَاةُ وَالسَّلَامُ وَالْعَرَبُ مِنْ نَسَلِهِ وَسُمُّوا بِهِ لِأَنَّهُمْ سُكَّانُ الْبَوَادِي وَأَكْثَرُ مِيَاهِهِمْ مِنَ الْمَطَرِ.

(عمدة القاری شرح صحیح البخاری: ج 14 ص 25)

ترجمہ: ”یَا بَنِي مَاءِ السَّمَاءِ!“ کے الفاظ سے حضرت ابو ہریرہ رضی اللہ عنہ کی مراد اہل عرب ہیں کیونکہ حضرت ہاجرہ حضرت اسماعیل علیہ السلام کی والدہ ہیں اور عرب کے لوگ ان کی نسل سے ہیں۔ ان کو ”آسمانی پانی والے“ اس لیے کہا جاتا ہے کہ یہ دیہاتوں کے رہنے والے تھے اور ان کی پانی کی گزراوقات اکثر طور پر بارش کے پانی سے ہوتی تھی۔

حضرت موسیٰ علیہ السلام پر اعتراضات کے جوابات

اعتراض نمبر 1:

حضرت موسیٰ علیہ السلام نے ایک قبلی کو جان سے مار دیا۔ ارشاد باری ہے:

﴿وَدَخَلَ الْمَدِينَةَ عَلَى حِينٍ غَفْلَةٍ مِّنْ أَهْلِهَا فَوَجَدَ فِيهَا رَجُلَيْنِ يَقْتَتِلَانِ هَذَا مِنْ شِيعَتِهِ وَهَذَا مِنْ عَدُوِّهِ فَاسْتَعَاثَهُ الَّذِي مِنْ شِيعَتِهِ عَلَى الَّذِي مِنْ عَدُوِّهِ ۗ فَوَكَزَهُ مُوسَى فَقَضَى عَلَيْهِ ۗ قَالَ هَذَا مِنْ عَمَلِ الشَّيْطَانِ إِنَّهُ عَدُوٌّ مُّضِلٌّ مُّبِينٌ ﴿١٥﴾ قَالَ رَبِّ إِنِّي ظَلَمْتُ نَفْسِي فَاغْفِرْ لِي فَغَفَرَ لَهُ ۗ إِنَّهُ هُوَ الْغَفُورُ الرَّحِيمُ ﴿١٦﴾﴾

(سورة القصص: آیت 15، 16)

ترجمہ: وہ شہر میں ایسے وقت میں داخل ہوئے جس وقت اس کے باشندے غفلت میں تھے تو انہوں نے دیکھا کہ وہاں دو آدمی لڑ رہے ہیں۔ ایک تو ان کی برادرین کا تھا اور دوسرا ان کی دشمن قوم کا۔ اب جو شخص ان کی برادری کا تھا اس نے انہیں ان کی دشمن قوم کے آدمی کے مقابلے میں مدد کے لیے پکارا۔ اس پر موسیٰ نے اس کو مکارا جس نے اس کا کام تمام کر دیا۔ پھر انہوں نے پچھتا کر کہا کہ یہ تو کوئی شیطان کی کارروائی ہے۔ بے شک وہ ایک کھلا دشمن ہے جو غلط راستے پر ڈل دیتا ہے۔ کہنے لگے: اے میرے رب! میں نے اپنی جان پر ظلم کر لیا، آپ مجھے معاف فرمادیجئے! چنانچہ اللہ نے انہیں معاف فرمادیا۔ یقیناً وہی ہے جو بہت بخشنے والا بڑا مہربان ہے۔ ایک تو آپ نے قبلی کو ظلماً قتل کیا جو عصمت کے منافی ہے۔ دوسرا اسے ظلم فرمایا اور ظلم گناہ ہے۔

جواب نمبر 1:

حضرت موسیٰ علیہ السلام نے یہاں یہ نہیں فرمایا کہ ”هَذَا كَمَلُ الشَّيْطَانِ“ بلکہ فرمایا: ﴿هَذَا مِنْ عَمَلِ الشَّيْطَانِ﴾ یعنی میں نے جو کام کیا ہے یہ شیطانی عمل تو نہیں ہے کیونکہ میرا ارادہ قتل کا نہ تھا، میرا اصل مقصد ظالم سے مظلوم کو چھڑانا تھا جب نہ چھوڑا تو میں نے ایک مکالگ دیا اور وہ اس کو برداشت نہ کر سکا اور مر گیا۔ تو میرا عمل شیطانی عمل نہیں ہے لیکن اس طرح کا کام کوئی بندہ کر لے کہ ناحق کسی کو قتل کر دے تو وہ شیطانی عمل ہے۔ میرا عمل شیطانی عمل تو نہیں لیکن شیطانی عمل کی طرح ہے اس لیے میں اس پر بھی معافی مانگتا ہوں۔

جواب نمبر 2:

”ظلم“ کا معنی ہے: ”وَضَعُ الشَّيْئِ فِي غَيْرِ مَحَلِّهِ“ یہ مفہوم بہت وسیع ہے۔

[1]: کبھی ظلم کا اطلاق شرک پر ہوتا ہے۔

﴿وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ ۗ إِنَّ الشِّرْكَ لَظُلْمٌ عَظِيمٌ ﴿١٣﴾﴾

سورة لقمان: آیت 13

ترجمہ: اور جب لقمان نے اپنے بیٹے کو نصیحت کرتے ہوئے کہا تھا کہ میرے بیٹے! اللہ کے ساتھ کسی کو شریک نہ کرنا کیونکہ شرک بہت بڑا

ظلم ہے۔

[2]: کبھی ظلم کا اطلاق گناہ کبیرہ پر ہوتا ہے۔

﴿لَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾

(سورۃ النساء: 64)

ترجمہ: اور جب ان لوگوں نے اپنی جانوں پر ظلم کیا تھا، اگر یہ اس وقت تمہارے پاس آکر اللہ سے مغفرت مانگتے اور رسول بھی ان کے لیے مغفرت کی دعا کرتے تو یہ اللہ کو بہت معاف کرنے والا، بڑا مہربان پاتے۔

[3]: کبھی ظلم کا اطلاق ایسے کام پر بھی ہوتا ہے جو کر لیا جائے جبکہ اسے نہیں کرنا چاہئے۔

ضرب المثل:

”مَنِ اسْتَرْعَى الذَّنْبَ فَقَدْ ظَلَمَ“ جس نے بھیڑیے سے رکھوالی کرائی تو اس نے ایسا کام کیا جو نہیں کرنا چاہئے تھا۔

تو یہاں بھی موسیٰ علیہ السلام جو فرما رہے ہیں ﴿رَبِّ إِنِّي ظَلَمْتُ نَفْسِي﴾ تو یہاں بھی ظلم کا معنی گناہ نہیں بلکہ ایسا کام کرنا مراد

ہے جو نہیں کرنا چاہیے تھا۔

جواب نمبر 3:

بعض کام جو کہ فی الواقع گناہ نہیں ہوتے لیکن نبی اس کو اپنے لیے لفظ ”گناہ“ یا اس کے مرادف الفاظ سے تعبیر کرتے ہیں تو اللہ تعالیٰ نبی کے انہی الفاظ کو نقل فرمادیتے ہیں اور یوں فرمادیتے ہیں کہ جس کو تو گناہ سمجھتا ہے ہم نے اس کو بھی معاف فرما دیا۔ اس سے سننے اور پڑھنے والا یہ سمجھتا ہے کہ یہ گناہ ہے حالانکہ یہ گناہ ہوتا نہیں۔ تو حضرت موسیٰ علیہ السلام نے اپنے اس عمل کو ”ظلم“ سے تعبیر کیا اور فرمایا: ”ظَلَمْتُ نَفْسِي“۔ اگر یہ گناہ ہوتا تو اللہ تعالیٰ فرماتے: ”ظَلَمْتُ نَفْسِكَ“ اے موسیٰ! تم نے اپنے آپ پر ظلم کیا ہے۔ اللہ نے کہیں یہ نہیں فرمایا۔ تو دونوں میں بہت بڑا فرق ہے۔

جواب نمبر 4:

حضرت موسیٰ علیہ السلام نے جو کام کیا وہ گناہ نہیں تھا لیکن وہ پھر بھی اسے اپنی غلطی کہنا یہ تو عصمت کی دلیل ہے نہ کی معصیت کی۔ مثال: ایک آدمی مسجد سے نکلا اور غلطی میں کسی اور کا جوتا پہن کر چلا گیا گھر جا کر معلوم ہوا کہ یہ جو تا تو میرا نہیں اب وہ واپس مسجد آتا ہے، دیکھتا ہے جس کا جوتا ہے وہ تلاش کر رہا ہے۔ یہ آدمی اس سے کہتا ہے: میری غلطی ہے آپ مجھے معاف کر دیں۔ اب یہ شخص معصیت کا مرتکب نہیں ہوا بلکہ غلط فہمی سے اپنا جوتا سمجھ کر دوسرے کا جوتا پہن لیا لیکن اس پہ معافی مانگنا یہ اس کے بڑے پن کی دلیل ہے۔ اسی طرح حضرت موسیٰ علیہ السلام کا اس فعل کو غلطی کہنا یہ ان کی عصمت و طہارت کی دلیل ہے۔

اعتراض نمبر 2:

عَنْ أَبِي هُرَيْرَةَ رَضِيَ اللَّهُ عَنْهُ قَالَ أُرْسِلَ مَلَكَ الْمَوْتِ إِلَى مُوسَى عَلَيْهِمَا السَّلَامُ فَلَمَّا جَاءَهُ صَكَّهُ فَرَجَعَ إِلَى رَبِّهِ فَقَالَ أُرْسَلْتَنِي إِلَى عَبْدِ لَا يُرِيدُ الْمَوْتَ فَرَدَّ اللَّهُ عَلَيْهِ عَيْنَهُ وَقَالَ ازْجِعْ فَقُلْ لَهُ يَضَعُ يَدَهُ عَلَى مَنْثَرٍ تَوَّرٍ فَلَهُ بِكُلِّ مَا غَطَّتْ بِهِ يَدَهُ بِكُلِّ شَعْرَةٍ سَنَةٌ قَالَ أَيْ رَبِّ ثُمَّ مَاذَا قَالَ قَالَ ثُمَّ الْمَوْتُ قَالَ فَالآنَ {الحديث}

(صحیح البخاری: کتاب الجنائز باب من أحبَّ الدفن في الأرض المقدسة أو نحوها)

ترجمہ: حضرت ابو ہریرہ رضی اللہ عنہ سے مروی ہے کہ ملک الموت کو حضرت موسیٰ علیہ السلا کی طرف بھیجا گیا۔ جب وہ ان کے پاس آئے تو موسیٰ علیہ السلام نے ان کو تھپڑ دے مارا (جس سے ان کی آنکھ پھوٹ گئی) حضرت عزرائیل علیہ السلام اللہ کی بارگاہ میں حاضر ہوئے اور عرض کیا: یا باری تعالیٰ! آپ نے مجھے ایسے بندے کے پاس بھیجا جو موت نہیں چاہتا۔ اللہ تعالیٰ نے اس کی آنکھ کو ٹھیک کر دیا اور فرمایا: دوبارہ ان کے پاس جاؤ اور کہو کہ وہ اپنا ہاتھ بیل کی کمر پہ رکھیں، ان کے ہاتھ کے نیچے جتنے بال آئیں گے اتنے سال ان کی عمر بڑھادی جائے گی۔ ملک الموت واپس آئے اور یہ بات کی تو حضرت موسیٰ علیہ السلام نے پوچھا: اس کے بعد کیا ہو گا؟ عرض کی: موت!! تو موسیٰ علیہ السلام نے فرمایا: پھر میں ابھی ہی تیار ہوں۔

اگر عام آدمی کسی دوسرے کی آنکھ نکال دے تو فاسق اور باغی ہو گا تو نبی کا ایسا کرنا زیادہ ظلم اور فسق ہے جو عصمت کے منافی ہے۔

جواب:

چونکہ فرشتہ موسیٰ علیہ السلام کے گھر میں بغیر اجازت کے داخل ہو گیا تھا اور انسانی شکل میں داخل ہوا تھا۔ اس سے موسیٰ علیہ السلام یہ سمجھے کہ کوئی انسان ہے جو بغیر اجازت کے میرے گھر میں داخل ہو گیا ہے اور جب کوئی انسان کسی انسان کے گھر میں بغیر اس کی اجازت کے داخل ہو تو جس کے گھر میں داخل ہوا ہو اس کو یہ حق حاصل ہے کہ اس داخل ہونے والے کی آنکھ پھوڑ دے۔

"عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَوْ أَنَّ رَجُلًا اِظْلَعَ عَلَيْكَ بِغَيْرِ إِذْنٍ فَخَذَفْتَهُ بِمِصْرَةٍ فَفَقَأَتْ عَيْنَهُ مَا كَانَ عَلَيْكَ مِنْ جُنَاحٍ"

(صحیح مسلم: باب تحریم النظر فی بیت غیرہ)

ترجمہ: حضرت ابو ہریرہ سے روایت ہے رسول اللہ صلی اللہ علیہ وسلم نے فرمایا اگر کوئی آدمی تیرے گھر میں بغیر اجازت کے جھانکے تو تو اسے کنکری مارے یا اس کی آنکھ پھوڑ دے تو تجھ پہ کوئی گناہ نہ ہو گا۔

سوال:

موسیٰ علیہ السلام اللہ کے نبی ہیں۔ یہ کیسے ہو سکتا ہے کہ نبی کے پاس فرشتہ آئے اور نبی اسے پہچان نہ سکیں۔

جواب:

فرشتہ آئے اور یہ نہ بتائے کہ میں فرشتہ ہوں اور وحی لایا ہوں تو اس کو نہ پہچانا کوئی تعجب کی بات نہیں۔

حضرت ابراہیم علیہ السلام کے پاس فرشتے انسانی شکل میں آئے تھے تو آپ نے ان کو نہ پہچانا۔

﴿وَلَقَدْ جَاءَتْ رُسُلُنَا إِبْرَاهِيمَ بِالنَّبِيِّ قَالُوا أَسَلِمْنَا قَالَ سَلِمَ فَمَا لَبِثَ أَنْ جَاءَ بِعِجْلٍ حَنِينٍ﴾ (ہود: 69)

ترجمہ: اور ہمارے فرشتے ابراہیم کے پاس خوشخبری لے کر آئے، انہوں نے سلام کہا، ابراہیم نے بھی سلام کہا۔ پھر ابراہیم کو کچھ دیر نہ گزری تھی کہ وہ (ان کی مہمانی کے لیے) ایک بھنا ہوا بچھڑالے آئے۔

حضرت لوط علیہ السلام کے پاس فرشتے آئے تو وہ بھی انہیں نہ پہچان سکے۔

﴿وَلَمَّا جَاءَتْ رُسُلُنَا لُوطًا سِئَاءَ بِهِمْ وَضَاقَ بِهِمْ ذَرْعًا وَقَالَ هَذَا يَوْمٌ عَصِيبٌ﴾ (ہود: 77)

ترجمہ: اور جب ہمارے فرشتے لوط کے پاس پہنچے تو وہ ان کی وجہ سے گھبرائے، ان کا دل پریشان ہوا اور وہ کہنے لگے: آج کا یہ دن بہت

حضرت یوسف علیہ السلام پر اعتراضات کے جوابات

اعتراض نمبر 1:

حضرت یوسف علیہ السلام نے عہدہ طلب کرتے ہوئے فرمایا:

﴿وَقَالَ الْمَلِكُ ائْتُونِي بِهٖ اَسْتَخْلِصُهٗ لِنَفْسِي ۚ فَلَمَّا كَلَّمَهٗ قَالَ اِنَّكَ الْيَوْمَ لَدَيْنَا مَكِيْنٌ اَمِيْنٌ ﴿٥٤﴾ قَالَ اجْعَلْنِي عَلٰى خَزَايِنِ الْاَرْضِ اِنِّي حَفِيْظٌ عَلَيْمٌ ﴿٥٥﴾ وَكَذٰلِكَ مَكَّنَّا لِيُوسُفَ فِي الْاَرْضِ يَتَّبِعُوْنَ اَمْنًا حَيْثُ يَشَاءُ ۗ نُصِيبُ بِرَحْمَتِنَا مَنْ نَّشَاءُ وَلَا نُضِيعُ اَجْرَ الْمُحْسِنِيْنَ ﴿٥٦﴾﴾

(سورۃ یوسف آیت 54، 55، 56)

ترجمہ: اور بادشاہ نے کہا کہ اسے میرے پاس لے آؤ، میں اسے خالص اپنا (معاون) بناؤں گا۔ چنانچہ جب (یوسف بادشاہ کے پاس گئے اور) بادشاہ نے ان سے باتیں کیں تو اس نے کہا: آج سے ہمارے پاس تمہارا بڑا مرتبہ ہو گا اور تم پر بھروسہ کیا جائے گا۔ یوسف نے کہا: آپ مجھے ملک کے خزانوں پر مقرر کر دیجیے، یقین رکھیے کہ مجھے حفاظت کرنا خوب آتا ہے اور میں (اس کام کا) پورا علم رکھتا ہوں۔ اور اس طرح ہم نے یوسف کو ملک میں ایسا اقتدار عطا کیا کہ وہ اس میں جہاں چاہیں اپنا ٹھکانا بنائیں۔ ہم اپنی رحمت جس کو چاہتے ہیں پہنچاتے ہیں اور نیک لوگوں کے اجر کو ضائع نہیں کرتے۔

اس آیت سے معلوم ہوتا ہے کہ آپ علیہ السلام نے عہدہ طلب کیا ہے جبکہ حدیث مبارک میں عہدہ طلب کرنے کی ممانعت

ہے۔

عَنْ عَبْدِ الرَّحْمَنِ بْنِ سَمُرَةَ رَضِيَ اللهُ عَنْهُ قَالَ قَالَ لِي رَسُولُ اللهِ صَلَّى اللهُ عَلَيْهِ وَسَلَّمَ: "يَا عَبْدَ الرَّحْمَنِ بْنِ سَمُرَةَ! لَا تَسْأَلِ الْإِمَارَةَ، فَإِنَّكَ إِن أُعْطِيَتْهَا عَنْ مَسْأَلَةٍ وَكَلِّتِ الْيَهُودَ وَإِنْ أُعْطِيَتْهَا عَنْ غَيْرِ مَسْأَلَةٍ أُعِدَّتْ عَلَيْهَا."

(صحیح مسلم: ج 2 ص 48 کتاب الایمان باب نذب من حلف یمیناً فرأى غیرها خیاراً منها أن یأتی الذی هو خیارٌ ویکفر عن یمینہ)

ترجمہ: حضرت عبد الرحمن بن سمرہ رضی اللہ عنہ سے روایت ہے کہ رسول اللہ صلی اللہ علیہ وسلم نے مجھے فرمایا: اے عبد الرحمن بن سمرہ! کبھی بھی عہدہ کی درخواست مت کرنا! کیونکہ اگر تمہیں کوئی عہدہ مانگنے کے بعد ملا تو تمہیں اسی کے سپرد کر دیا جائے گا (یعنی اللہ تعالیٰ کی مدد اور تائید نہیں ہوگی) اور اگر وہ عہدہ تمہیں بغیر مانگنے مل گیا تو (اللہ کی طرف سے) تمہاری مدد کی جائے گی۔

جواب:

یہ وعید اس وقت ہے جب بندہ اس عہدہ کا اہل نہ ہو یا اپنی ذات اور مفاد کے لئے عہدہ طلب کرے۔ اور اگر انسان اس عہدہ کا اہل بھی ہو اور عہدہ نہ سنبھالنے کی صورت میں انسانیت کو نقصان پہنچنے اور اشیاء کے ضیاع کا خطرہ ہو تو انہیں نقصان سے بچانے کے لئے اور انسانیت کو نفع پہنچانے کے لئے عہدہ طلب کرنا جائز بلکہ مستحب ہے کیونکہ یہاں عہدہ نہیں طلب کیا جا رہا بلکہ خود عہدے کی بھی حفاظت کی جا رہی ہے۔ حضرت یوسف علیہ السلام سمجھتے تھے کہ اگر میں یہ عہدہ سنبھال لوں تو زیادہ فائدہ ہو گا اگر کوئی دوسرا آگیا تو مخلوق خدا کو نقصان ہو گا۔ لہذا انہوں نے فرمایا کہ مجھے وزیر خزانہ بنا دو۔

اعتراض نمبر 2:

﴿فَلَمَّا جَهَّزَهُمْ بِجَهَّازِهِمْ جَعَلَ السَّقَايَةَ فِي رَحْلِ أَحْيِيهِ ثُمَّ آذَنَ مُؤَدِّنٌ أَيَّتُهَا الْعِيْرَانُ كَسِرِ قُونَ ﴿٦٧﴾﴾

(سورۃ یوسف: 70)

ترجمہ: پھر جب یوسف نے ان کا سامان تیار کر دیا تو پانی پینے کا پیالہ اپنے بھائی کے کجاوے میں رکھو ادیا، پھر ایک منادی نے پکار کر کہا: اے قافلے والو! تم چور ہو۔

حضرت یوسف علیہ السلام نے ان کو چور کہا حالانکہ وہ چور نہ تھے۔ کسی آدمی پہ الزام لگانا عصمت کے منافی ہے۔

جواب:

یہ آواز لگانے والے حضرت یوسف علیہ السلام نہیں تھے بلکہ قرآن نے ﴿آذَنَ مُؤَدِّنٌ﴾ کے الفاظ ذکر فرمائے ہیں۔

اعتراض نمبر 3:

یہ جو اعلان ہوا تھا اگرچہ حضرت یوسف علیہ السلام نے نہیں کیا لیکن ہوا تو یوسف علیہ السلام کے حکم سے تھا۔

جواب:

یہ اعلان یوسف علیہ السلام کے حکم سے نہیں بلکہ اللہ کے حکم سے ہوا تھا۔ اللہ تعالیٰ خود فرما رہے ہیں کہ یہ تدبیر ہم نے ہی سکھائی تھی۔

﴿كَذَلِكَ كِدْنَا لِيُوسُفَٰ مَا كَانَ لِيَأْخُذَ أَخَاهُ فِي دِينِ الْمَلِكِ إِلَّا أَنْ يَشَاءَ اللَّهُ نَرْفَعُ دَرَجَاتٍ مِّنْ نَّشَاءٍ ۖ وَفَوْقَ كُلِّ ذِي عِلْمٍ

عَلِيمٍ ﴿٦٨﴾﴾

(سورۃ یوسف: 76)

ترجمہ: اس طرح ہم نے یوسف کی خاطر یہ تدبیر کی۔ اللہ کی یہ مشیت نہ ہوتی تو یوسف کے لیے یہ ممکن نہ تھا کہ وہ بادشاہ کے قانون کے مطابق اپنے بھائی کو اپنے پاس رکھ لیتے اور ہم جس کو چاہتے ہیں اس کے درجے بلند کر دیتے ہیں اور جتنے علم والے ہیں ان کے اوپر ایک بڑا علم رکھنے والا موجود ہے۔

اللہ احکام کے مکلف نہیں ہیں، وہ قادرِ مطلق ذات جس طرح چاہے کرے، وہ کسی کا پابند نہیں۔ جیسے قرآن کریم میں ہے:

﴿لَا يُسْئَلُ عَمَّا يَفْعَلُ وَهُمْ يُسْئَلُونَ ﴿٣٣﴾﴾

[سورۃ الانبیاء: 23]

جیسے اگر کوئی انسان کسی کو ناحق قتل کر دے تو یہ جرم ہے لیکن اللہ پاک کسی کو موت دیدیں تو کوئی نہیں پوچھ سکتا اس لئے کہ انسان احکام کے مکلف ہیں اللہ پاک نہیں۔

یہی بات شیخ التفسیر مولانا محمد ادریس کاندھلوی رحمۃ اللہ علیہ (ت 1394ھ) نے فرمائی ہے:

”یہ سب اللہ کے حکم سے تھا ﴿لَا يُسْئَلُ عَمَّا يَفْعَلُ وَهُمْ يُسْئَلُونَ ﴿٣٣﴾﴾ اور حکمت اس میں یہ تھی کہ یوسف علیہ السلام کے بعد

بنیامین کی مفارقت سے حضرت یعقوب علیہ السلام کے ابتلاء کی تکمیل ہو جائے۔“

(معارف القرآن ج 4 ص 153)

یہی وجہ ہے کہ حضرت یوسف علیہ السلام کے منادی نے ”چور“ کہا اور ان کو واپس محل میں لایا گیا لیکن ان کے ساتھ چوروں کی طرح معاملہ نہیں کیا گیا۔ قانون کے مطابق چور کو چوری کی وجہ سے روک تو لیا جاتا تھا لیکن شاہی مہمان تو نہیں بنایا جاتا۔ یہ معاملہ سب دیکھ رہے تھے اور سمجھ رہے ہیں کہ یہ چور نہیں ہے کیونکہ شاہی مہمان کی طرح اس کا اعزاز و اکرام کیا گیا ہے ہاں البتہ ”چور“ کہنا کسی تدبیر کی وجہ سے ہے۔

حضرت یونس علیہ السلام پر اعتراضات کے جوابات

اعتراض نمبر 1:

پہلے اعتراض میں کئی شقیں ہیں۔

1: حضرت یونس علیہ السلام کی قوم نے بات نہ مانی تو آپ علیہ السلام نے قوم کو کہا کہ تم پہ عذاب آئے گا حالانکہ ان پر عذاب نہیں آیا۔

2: جب آپ نے قوم کو عذاب کی خبر دی تو قوم نے کہا عذاب کب آئے گا؟ تو آپ نے فرمایا کہ تین دن میں۔ جبکہ تین دنوں کی تعیین اللہ پاک کی طرف سے نہیں تھی۔

3: اور پھر اللہ کے حکم کے بغیر ہی بستی چھوڑ کر چلے گئے جس پہ اللہ نے تنبیہ فرمائی اور کئی دنوں تک مچھلی کے پیٹ میں رہنا پڑا۔

جواب:

ہر شق کا جواب ملاحظہ فرمائیں۔

1: اللہ تعالیٰ کی طرف سے عذاب کا مشروط وعدہ تھا کہ اگر شرک پر مصر رہے اور توبہ نہ کی تو عذاب آئے گا۔ جب قوم نے توبہ کر لی، شرک چھوڑ دیا تو عذاب ٹل گیا لہذا وعدہ جھوٹا نہ ہوا۔

2: باقی تین دنوں کی تعیین۔ یہ حضرت یونس علیہ السلام کی اجتہاد تھا جس میں خطا ہوئی اور نبی سے اجتہادی خطا کو ہو جانا عصمت کے منافی نہیں۔

3: بستی چھوڑ کر جانا اس لئے تھا کہ آپ نے عذاب کے آثار کو دیکھ لیا تھا آپ سمجھے اب یہ نہیں بچیں گے تو وہاں سے جانے کی تیاری کی، قوم نے توبہ کی تو عذاب ٹل گیا آپ علیہ السلام یہ سوچ کر چلے گئے کہ اگر عذاب نہ آیا تو دستور کے مطابق قوم مجھے قتل کر دے گی تو آپ نے اپنے اجتہاد سے علاقہ چھوڑنے کا فیصلہ فرمایا جو آپ کی خطائے اجتہادی تھی۔ اور نبی سے اجتہاد میں خطا ہو سکتی ہے۔

نبی اور امتی کے اجتہاد میں فرق:

1. نص کے موجود ہوتے ہوئے نبی اجتہاد نہیں کرتا اور امتی نص کی موجودگی میں عدم علم کی وجہ سے اجتہاد کر لیتا ہے۔
2. نبی اجتہاد کرتا ہے اور بسا اوقات ان کے اجتہاد میں خطاپائی جاتی ہے لیکن اللہ تعالیٰ اپنے نبی کو خطا پر باقی رہنے نہیں دیتے بلکہ وحی نازل کر کے تنبیہ اور اصلاح کر دی جاتی ہے۔ امتی مجتہد بھی اجتہاد کرتا ہے لیکن چونکہ وحی کا دروازہ بند ہے اس لیے اگر امتی مجتہد کے اجتہاد میں خطاپائی جائے تو بسا اوقات وہ اپنی اجتہادی خطا پر آخر تک برقرار رہتا ہے، وحی کا دروازہ بند ہونے کی وجہ سے اسے تنبیہ اور اصلاح نہیں ہو پاتی۔

اشکال:

اگر یہ آپ کا اجتہاد تھا تو اجتہاد میں خطا پہ بھی اجر ملتا ہے اس پہ حضرت یونس علیہ السلام کو سزا کیوں دی گئی؟

جواب:

مچھلی کے پیٹ میں رہنا بطور سزا کے نہیں بلکہ بطور امتحان تھا۔ اور اللہ تعالیٰ ہر بندے سے اس کی حیثیت کے مطابق امتحان لیتے ہیں نبی کا مقام چونکہ بلند ہوتا ہے تو ان سے امتحان بھی سخت ہوتا ہے۔

عَنْ سَعْدِ قَالَ قُلْتُ يَا رَسُولَ اللَّهِ: أَيُّ النَّاسِ أَشَدُّ بَلَاءً؟ قَالَ الْأَنْبِيَاءُ ثُمَّ الْأَمْثَلُ فَلَا مَثَلَ

سنن الترمذی باب ماجاء فی الصبر علی البلاء

ترجمہ: حضرت سعد بن ابی وقاص رضی اللہ عنہ فرماتے ہیں میں حضور صلی اللہ علیہ وسلم سے پوچھا: سب سے زیادہ مشکلات کن لوگوں پہ آتی ہیں؟

آپ نے ارشاد فرمایا: سب سے زیادہ مشکلات انبیاء پہ آتی ہیں پھر جو ان کے جتنا قریب ہو۔

فائدہ نمبر 1:

یہاں ایک ضابطہ یاد رکھ لیں کہ وہ کون سا عذاب ہے جسے دیکھنے پر توبہ کا دروازہ بند ہو جاتا ہے اور کون سا عذاب ہے کہ جسے دیکھنے پر توبہ کا دروازہ بند نہیں ہوتا۔

ضابطہ یہ ہے کہ جب آخرت کا عذاب سامنے آجائے تو توبہ قبول نہیں ہوتی۔ آخرت کے عذاب کا مشاہدہ ایک تو قیامت کے دن ہو گا اور ایک موت کے وقت ہوتا ہے، خواہ طبعی موت ہو یا عذاب کی وجہ سے ہو۔ جیسے فرعون کا عذاب میں مبتلا ہوتے وقت توبہ کرنا۔ نیز دنیا کا ایسا عذاب سامنے آئے جس کا نتیجہ موت نہ ہو اور آدمی توبہ کر لے تو بھی توبہ قبول ہو جاتی ہے۔ جیسے ایک آدمی کو بہت سخت بخار آئے یا سخت حادثہ پیش آئے لیکن ایسا نہ ہو کہ موت کے آثار سامنے آجائیں تو اب اس حالت میں یہ شخص توبہ کرے تو توبہ قبول ہوگی۔ اب اس ضابطے کو دیکھا جائے تو قوم یونس کی توبہ کا قبول ہونا اس ضابطے کے خلاف نہیں ہے کیونکہ انہوں نے عذاب میں مبتلا ہونے کے بعد توبہ نہیں کی بلکہ عذاب میں مبتلا ہونے سے پہلے عذاب کے آثار دیکھ کر توبہ کی، جو قبول ہوگئی۔ جیسا کہ قرآن کریم میں ہے۔

﴿فَلَوْلَا كَانَتْ قَرْيَةً أَمِنَتْ فَتَنْفَعَهَا إِيمَانُهَا إِلَّا قَوْمَ يُونُسَ﴾

(سورۃ یونس: 98)

ترجمہ: بستیوں والے ایسے وقت میں ایمان کیوں نہیں لاتے کہ ان کا ایمان لانا ان کو فائدہ دے سوائے قوم یونس کے، کہ وہ ایسے وقت میں ایمان لائے کہ ان کے ایمان نے ان کو نفع دیا

خلاصہ کلام: یہ ہے کہ قوم یونس پر عذاب نہ آنے یا ان سے عذاب ٹلنے کی وجہ یہ تھی کہ انہوں نے ضابطے کے تحت توبہ کی جو قبول کر لی گئی۔

نوٹ: جو بات ہم نے کی ہے اس پہ مشہور مفسرین کے حوالہ جات ملاحظہ ہوں:

1: امام ابو عبد اللہ محمد بن احمد الانصاری القرطبی المالکی (ت 671ھ):

"فَإِنَّ الْمَعَايِنَةَ الَّتِي لَا تَنْفَعُ التَّوْبَةَ مَعَهَا هِيَ التَّلَبُّسُ بِالْعَذَابِ كَقِصَّةِ فِرْعَوْنَ، وَلِهَذَا جَاءَ بِقِصَّةِ قَوْمِ يُونُسَ عَلَى أَثَرِ قِصَّةِ فِرْعَوْنَ لِأَنَّهُ آمَنَ حِينَ رَأَى الْعَذَابَ فَلَمْ يَنْفَعْهُ ذَلِكَ، وَقَوْمُ يُونُسَ تَابُوا قَبْلَ ذَلِكَ."

(الجامع لاحكام القرآن: ج 21 ص 1546)

ترجمہ: عذاب کو دیکھنے سے توبہ قبول نہ ہونے کا معنی یہ ہے کہ بندہ جب عذاب میں مبتلا ہو جائے تو توبہ قبول نہیں ہوتی جیسے فرعون کا واقعہ ہے۔ یہی وجہ ہے کہ اللہ تعالیٰ نے فرعون کا قصہ بیان کرنے کے بعد قوم یونس کا قصہ بیان کیا ہے کیونکہ فرعون نے عذاب دیکھا (یعنی اس میں مبتلا ہوا) اور ایمان لایا تو ایمان لانا نفع مند نہ ہوا اور قوم یونس نے عذاب دیکھنے (یعنی اس میں مبتلا ہونے) سے پہلے ایمان لائی تو اس کی توبہ قبول ہوئی۔

2: علامہ محمد بن یوسف المعروف ابن حبان الاندلسی (ت 745ھ):

وَقَالَ الرَّجَّاجُ: هُوَ لِأَنَّ دَنَا مِنْهُمْ الْعَذَابَ وَلَمْ يُبَايِسْهُمْ كَمَا بَايَسَ فِرْعَوْنَ، فَكَانُوا كَالْبَرِيضِ الَّذِي يَخَافُ الْمَوْتَ وَيَرْجُو الْعَافِيَةَ، فَأَمَّا الَّذِي يُبَايِسُ الْعَذَابَ فَلَا تَوْبَةَ لَهُ.

(البحر المحیط: ج 5 ص 192)

ترجمہ: زجاج کہتے ہیں کہ قوم یونس وہ قوم ہے کہ عذاب ان کے قریب تو آیا لیکن عذاب نے ان کو اپنی لپیٹ میں نہیں لیا جبکہ عذاب نے فرعون کو لپیٹ میں لے لیا تھا۔ قوم یونس کی حالت اس مرض کی طرح ہو گئی جس کو موت کا ڈر ہو اور وہ عافیت کی امید رکھے۔ ہاں جس شخص کو عذاب گھیر لے تو اس کی توبہ قبول نہیں ہوگی۔

3: قاضی ثناء اللہ پانی پتی (ت 1225ھ):

﴿إِلَّا قَوْمَ يُونُسَ﴾ فَإِنَّهُمْ آمَنُوا قَبْلَ حَالَةِ الْغَرَعَةِ وَقَبْلَ رُؤْيَةِ الْعَذَابِ الْأُخْرِيِّ ﴿لَمَّا آمَنُوا﴾ فِي حَالَةِ الْاِخْتِيَارِ قَبْلَنَا مِنْهُمْ الْإِيْمَانَ.

(التفسير المظهری: ج 5 ص 56)

ترجمہ: قوم یونس سکرات کی حالت میں مبتلا ہونے اور آخرت کا عذاب دیکھنے سے پہلے ایمان لائی۔ تو یہ لوگ جب حالت اختیار میں ایمان لائے تو ہم نے ان کا ایمان لانا قبول کر لیا۔

4: علامہ سید محمود آلوسی بغدادی (ت 1270ھ):

﴿لَمَّا آمَنُوا﴾ عِنْدَ مَا رَأَوْا أَمَارَاتِ الْعَذَابِ وَلَمْ يُؤَخَّرُوا إِلَى حُلُولِهِ.

(روح المعانی: ج 11 ص 191)

ترجمہ: قوم یونس اس وقت ایمان لائی جب اس نے عذاب کے صرف آثار دیکھے تھے، ابھی تک انہیں عذاب میں مبتلا نہیں کیا گیا تھا۔

5: مفتی اعظم پاکستان مفتی محمد شفیع عثمانی (ت 1396ھ):

”خود آیت قرآن کی سابق پر غور کیجیے تو الفاظ آیت کے یہ ہیں:

﴿فَلَوْلَا كَانَتْ قَدْرِيَّةً أَمَسَتْ فَنَفَعَهَا إِيْمَانُهَا إِلَّا قَوْمَ يُونُسَ﴾

جس کا مفہوم صاف یہ ہے کہ دنیا کے عام بستی والوں کے متعلق بطور اظہار افسوس یہ ارشاد ہے کہ وہ ایسے کیوں نہ ہو گئے کہ

ایمان اس وقت لے آتے جس وقت تک ایمان مقبول اور نافع ہوتا ہے یعنی عذاب میں یا موت میں مبتلا ہونے سے پہلے پہلے ایمان لے آتے تو ان کا ایمان قبول ہو جاتا مگر قوم یونس اس سے مستثنیٰ ہے کہ وہ آثارِ عذاب دیکھ کر عذاب میں مبتلا ہونے سے پہلے ہی ایمان لے آئی تو ان کا ایمان اور توبہ قبول ہوگی۔ آیت کا یہ واضح مفہوم خود بتلا رہا ہے کہ یہاں کوئی خدائی قانون نہیں توڑا گیا بلکہ عین خدائی دستور کے مطابق ان کا ایمان اور توبہ قبول کر لی گئی ہے۔“

(معارف القرآن: ج 4 ص 571)

اشکال:

حضرت یونس علیہ السلام کی قوم نے عذاب دیکھا توبہ کی تو ان کی توبہ قبول ہوگئی جبکہ فرعون نے عذاب دیکھا اور توبہ کی تو اس کی توبہ کیوں قبول نہ ہوئی؟

جواب:

حضرت یونس علیہ السلام کی قوم نے عذاب نہیں بلکہ آثارِ عذاب کو دیکھا تھا، عذاب میں مبتلا نہیں ہوئے تھے اس لیے توبہ قبول ہوگئی جبکہ فرعون نے محض آثارِ عذاب کو دیکھ کر توبہ نہیں کی بلکہ عذاب کو دیکھا اور عذاب میں مبتلا ہو کر توبہ کی اس لیے اس کی توبہ قبول نہ ہوئی۔ دونوں میں فرق بہت واضح ہے۔

فائدہ نمبر 2:

حضرت یونس علیہ السلام کو تنبیہ کئے جانے کی وجہ معاذ اللہ کوئی گناہ نہیں تھا۔ اصل وجہ یہ تھی کہ یونس علیہ السلام نے محسوس فرمایا کہ اب میری قوم توبہ نہیں کرے گی اس لیے توبہ نہ کرنے کی وجہ سے تین دن بعد ان پر عذاب آئے گا۔ چنانچہ آپ علیہ السلام اپنی قوم کو یہ بات بتا کر بستی سے باہر تشریف لے گئے لیکن قوم نے توبہ کر لی تو عذاب ٹل گیا۔ اب اگر آپ علیہ السلام قوم کے پاس واپس تشریف لاتے تو قوم آپ کو جھٹلاتی کہ آپ تو کہہ رہے تھے کہ عذاب آئے گا لیکن عذاب تو نہیں آیا۔ نیز اس قوم کا دستور یہ تھا کہ جب کسی کے بارے میں ثابت ہوتا کہ اس نے جھوٹ بولا ہے تو قوم اسے قتل کر دیتی۔ اب آپ کو اندیشہ ہوا کہ قوم مجھے جان سے مار ڈالے گی۔ ان اندیشوں کی وجہ سے آپ بستی میں نہ گئے بلکہ وہاں سے سمندر کی طرف چلے گئے تاکہ کسی دوسرے علاقے کی طرف چلے جائیں۔

یونس علیہ السلام نے جو تین دن بعد عذاب آنے کا فرمایا تو اس کی بنیاد تویہ تھی کہ قوم کفر و شرک میں مبتلا رہے گی اس لیے ان پر عذاب آئے گا۔ جب قوم نے توبہ کر لی تو وہ وجہ بھی ختم ہوگئی اس لیے عذاب بھی ختم ہو گیا۔ تویہ حقیقتاً جھوٹ ہی نہ ہو لیکن آپ علیہ السلام نے اپنے ذہن میں یہ سمجھا کہ شاید قوم مجھے جھوٹا سمجھے اس لیے آپ نے ہجرت کر لی۔ نبی کے لئے ضابطہ یہ ہے کہ جب اللہ کا حکم آئے تو ہجرت کرے، بغیر صریح حکم خداوندی کے ہجرت نہ کرے لیکن یونس علیہ السلام نے صریح حکم آئے بغیر اپنے اجتہاد سے ہجرت کر لی۔ اس لیے اس پر تنبیہ آئی کہ آپ نے ہماری اجازت کے بغیر ہجرت کیوں کی ہے؟

علامہ سید محمود آلوسی بغدادی (ت 1270ھ) فرماتے ہیں:

وَكَانَ ذَهَابُهُ هَذَا هِجْرَةً عَنْهُمْ لِكِنَّةٍ لَمْ يُؤْمَرْ بِهِ.

(روح المعانی: ج 17 ص 83)

ترجمہ: آپ کا یہ سفر ہجرت کے طور پر تھا لیکن ابھی تک آپ کو ہجرت کی اجازت نہیں ملی تھی۔

ہم یہ بات پہلے کر چکے ہیں کہ ایسا موقع جہاں صریح نص موجود نہ ہو اور پیغمبر اجتہاد کرے اور اس میں خطا آجائے تو اللہ کی طرف سے وحی آجاتی ہے اور نبی کو اس اجتہاد پر باقی نہیں رکھا جاتا بلکہ اس کی اصلاح ہو جاتی ہے اور وہ اجتہادی خطا ختم ہو جاتی ہے۔ تو خلاصہ یہ ہوا کہ یہ عتاب اس وجہ سے نہیں تھا کہ اس کی بنیاد کوئی گناہ تھا بلکہ اجتہادی خطا پر تنبیہ کرنا مقصود تھا۔

اعترض نمبر 2:

﴿وَذَالِئُنَّ إِذْ ذَهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَى فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ

الظَّالِمِينَ ﴿١٤﴾﴾

(سورۃ الانبیاء: آیت 87)

ترجمہ: اور مچھلی والے (پیغمبر یعنی یونس علیہ السلام) کو دیکھو جب وہ ناراض ہو کر چل پڑے ہوئے تھے اور یہ سمجھے تھے کہ ہم ان کی کوئی پکڑ نہیں کریں گے۔ پھر انہوں نے اندھیروں میں یوں آواز لگائی: (یا اللہ) تیرے سوا کوئی معبود نہیں، تو ہر عیب سے پاک ہے، بے شک میں تصور وار ہوں۔

اس سے ثابت ہو رہا ہے کہ حضرت یونس علیہ السلام تو قدرت باری تعالیٰ کا انکار فرما رہے ہیں جو عصمت کے منافی ہے۔

جواب:

لفظ نقدر کس سے مشتق ہے؟ اس میں تین احتمال ہیں:

۱: ”قدرت“ سے ۲: ”قدر“ سے ۳: ”تقدیر“ سے

اشکال تب ہے جب یہ ”قدرت“ سے مشتق ہو جبکہ یہاں یہ ”قدر“ یا ”تقدیر“ سے مشتق ہے۔

”قدرا“ سے مشتق ہونے کی صورت میں مطلب ہو گا تنگی کرنا جیسے ﴿يَبْسُطُ الرِّزْقَ لِمَنْ يَشَاءُ وَيَقْدِرُ﴾ [الشوری: 12] میں

بھی تنگی اور کمی کے معنی میں استعمال ہوا ہے حضرت یونس نے یہ گمان کیا کہ یہاں سے جانے پر اللہ مجھ پر تنگی نہیں کریں گے۔

اگر ”تقدیر“ سے مشتق ہونے کی صورت میں مطلب ہو گا کہ اللہ میرے بارے میں تنگی کا فیصلہ نہیں فرمائیں گے۔

مشہور مفسر علامہ ابوالحسن علی بن محمد بن ابراہیم المعروف ”علامہ خازن“ (ت 741ھ) لکھتے ہیں:

”أَجَى لَنْ نَقْضِي عَلَيْهِ الْعُقُوبَةَ“

(تفسیر خازن ج 2 ص 292)

کہ حضرت یونس سمجھتے تھے ہم ان کے بارے میں سزا کا فیصلہ نہیں کریں گے۔

خاتم النبیین حضرت محمد صلی اللہ علیہ السلام پر اعتراضات کے جوابات

اعتراض نمبر 1:

﴿وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ﴾

(سورة الاحزاب: 37)

ترجمہ: جس شخص {زید} پر اللہ پاک نے اور آپ نے احسان فرمایا۔ آپ اس سے فرما رہے تھے کہ اپنی بیوی کو اپنے پاس رکھو اور اللہ سے ڈرو اور اس وقت آپ اپنے دل میں وہ چیز چھپا رہے تھے جسے اللہ پاک ظاہر فرمانے والے تھے اور آپ اس وقت لوگوں سے خوف محسوس کر رہے تھے حالانکہ اللہ پاک اس کے زیادہ حق دار ہیں کہ آپ ان سے ڈریں۔
اس سے تو معلوم ہوتا ہے کہ حضور بعض باتیں چھپا رہے تھے اور لوگوں سے ڈر رہے تھے۔

جواب:

یہ ایک طبعی خوف تھا کہ اس ماحول میں متنی کی مطلقہ بیوی سے میں نکاح کیسے کروں گا؟ یہ تو معاشرہ میں معیوب ہے۔ تو اللہ پاک نے فرمایا لوگ کیا کہتے ہیں اس کی پروا نہ کریں شریعت پر عمل کریں تو یہ ایک طبعی خوف تھا جو معصوم ہونے کی منافی نہیں۔

مثال:

﴿إِذَا جِبَالُهُمْ وَعِصِيُّهُمْ يُخَيَّلُ إِلَيْهِ مِنْ سِحْرِهِمْ أَنَّهَا تَسْعَىٰ ۖ فَأَوْجَسَ فِي نَفْسِهِ خِيفَةً مُّوسَىٰ ۗ قُلْنَا لَا تَخَفْ إِنَّكَ أَنْتَ الْأَعْلَىٰ﴾

سورة طہ: 66، 67، 68

ترجمہ: حضرت موسیٰ علیہ السلام کے مقابلہ میں جادو گروں نے رسیاں اور لاٹھیاں پھینکیں تو آپ سمجھے وہ دوڑ رہی ہیں، جس کی وجہ سے آپ نے دل میں ڈر محسوس کیا تو اللہ پاک نے فرمایا ڈرو مت غلبہ آپ کو ہی نصیب ہو گا۔

﴿وَأَنْ أَلْقِ عَصَاكَ فَلَمَّا رَآهَا تَهْتَزُّ كَأَنَّهَا جَانٌّ وَلَّى مُدْبِرًا ۖ وَلَمْ يُعَقِّبْ يَا مُوسَىٰ أَقْبِلْ وَلَا تَخَفْ إِنَّكَ مِنَ الْآمِنِينَ﴾

(سورة القصص: 31)

ترجمہ: اللہ پاک نے حکم دیا اے موسیٰ اپنا عصا زمین پر پھینکو، جب حضرت موسیٰ نے عصا کو بڑے سانپ کی طرح حرکت کرتے دیکھا تو خوف سے بھاگے اور پیچھے مڑ کر بھی نہ دیکھا، اللہ پاک نے فرمایا اے موسیٰ آگے بڑھو اور ڈرو مت بے شک آپ مامون و محفوظ ہیں۔
جس طرح حضرت موسیٰ علیہ السلام کا خوف طبعی تھا اسی طرح حضور صلی اللہ علیہ وسلم کے دل میں آنے والا خوف طبعی تھا جو عصمت کے منافی نہیں۔

اعتراض نمبر 2:

﴿فَأَصْبِرْ إِنَّ وَعْدَ اللَّهِ حَقٌّ ۖ وَاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ بِالْعَشِيِّ وَالْإِبْكَارِ ۗ﴾

(سورة مؤمن: 55)

ترجمہ: صبر سے کام لیں، یقیناً اللہ کا وعدہ سچا ہے اور اپنے معاملے پر استغفار کرتے رہیں اور صبح و شام اپنے پروردگار کی حمد کے ساتھ تسبیح

کرتے رہیں۔

﴿فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ وَلِلْمُؤْمِنِينَ وَالْمُؤْمِنَاتِ وَاللَّهُ يَعْلَمُ مُتَقَلَّبَكُمْ وَمَثْوَاكُمْ﴾

(سورۃ محمد: آیت 19)

ترجمہ: یاد رکھو کہ اللہ کے علاوہ کوئی عبادت کے لائق نہیں ہے اور اپنے تصور پر بھی بخشش کی دعا مانگتے رہو اور مسلمان مردوں اور عورتوں کی بھی اور اللہ تم سب کی نقل و حرکت اور تمہاری قیام گاہ کو خوب جانتا ہے۔

اگر نبی معصوم ہے تو ”ذنب“ کی نسبت رسول اکرم صلی اللہ علیہ وسلم کی طرف کیوں کی؟
اور اگر نبی معصوم ہے تو رسول اکرم صلی اللہ علیہ وسلم کو استغفار کا حکم کیوں دیا؟

جواب:

یہاں دو لفظ ہیں: (1) استغفار (2) ذنب

[۱]: جہاں تک بات ہے استغفار کی تو استغفار کا معنی ہے طلبِ غفران اور غفران کا معنی ہے ”الستر“ ڈھانپنا اور ڈھانپنے کی دو صورتیں ہیں:

- 1: اس طرح ڈھانپ لیں کہ گناہ قریب ہی نہ آئے یعنی گناہ ہونے ہی نہ دیں۔ یہ صورت نبی کے لئے ہے۔
- 2: اس طرح ڈھانپ لیں کہ رسوائی نہ آنے دیں یعنی گناہ ہو جائے لیکن گناہ پر پردہ ڈال دیں کہ مخلوق پہ ظاہر نہ ہو۔ یہ صورت امت کے لئے ہے۔

امام فخر الدین محمد بن عمر الرازی (ت 604ھ) فرماتے ہیں:

وَجْهٌ حَسَنٌ مُّسْتَنْبِطٌ وَهُوَ أَنَّ الْمُرَادَ تَوْفِيقَ الْعَمَلِ الْحَسَنِ وَاجْتِنَابَ الْعَمَلِ الشَّرِيِّ، وَوَجْهُهُ أَنَّ الْإِسْتِغْفَارَ طَلَبُ الْغُفْرَانِ، وَالْغُفْرَانُ هُوَ السُّتْرُ عَلَى الْقَبِيحِ وَمَنْ عَصَمَ فَقَدْ سُوِّرَ عَلَيْهِ قَبْلُ عَمَلِ الْهُوَى، وَمَعْنَى طَلَبِ الْغُفْرَانِ أَنْ لَا تَفْضَحَنَا وَذَلِكَ قَدْ يَكُونُ بِالْعِصْمَةِ مِنْهُ فَلَا يَفْعُ فِيهِ كَمَا كَانَ لِلنَّبِيِّ صَلَّى اللَّهُ عَلَيْهِ وَسَلَّمَ وَقَدْ يَكُونُ بِالسُّتْرِ عَلَيْهِ بَعْدَ الْوُجُودِ كَمَا هُوَ فِي حَقِّ الْمُؤْمِنِينَ وَالْمُؤْمِنَاتِ.

(التفسير الكبير للرازی: ج 28 ص 61)

اس کی بہترین توجیہ یہ ہے کہ اللہ سے دعا مانگیں کہ اچھے اعمال کی توفیق ہو اور گناہوں سے بچنے کی توفیق دے۔ اس کی مزید وضاحت یہ ہے کہ استغفار غفران طلب کرنے کا نام ہے اور غفران کا مطلب ہے فتنج چیز کو چھپا لینا جو آدمی گناہ سے بچ گیا تو اس کے حق میں فتنج چیز چھپ گئی اب ”غفران“ طلب کرنے کا مطلب یہ ہے کہ اے اللہ ہمیں رسوا نہ کرنا اور انسان کبھی گناہ نہ کر کے رسوائی سے بچ جاتا ہے جیسے نبی اور کبھی گناہ ہو جاتا ہے لیکن گناہ مخلوق کی نظر سے چھپ جاتا ہے جیسے عام مومن۔

خلاصہ یہ ہے کہ اس آیت میں یہ حکم فرمایا جا رہا ہے کہ آپ اللہ تعالیٰ سے غفران طلب کیجئے، اللہ تعالیٰ سے ستر مانگیے کہ اللہ تعالیٰ آپ کو اس طرح ڈھانپ کے رکھے کہ گناہ آپ کے قریب ہی نہ آئے۔ جس طرح آپ صلی اللہ علیہ وسلم ہدایت یافتہ اور صراطِ مستقیم پر گامزن ہیں اس کے باوجود ہدایت اور صراطِ مستقیم پر رہنے کی دعا مانگتے ہیں تو یہاں بھی اللہ تعالیٰ نے آپ کو گناہوں سے بچایا ہوا ہے لیکن آپ پھر بھی اللہ تعالیٰ سے غفران اور ستر مانگتے رہیے!!

[۲]: اس آیت میں ذنب کی اضافت ہے "ک" ضمیر کی طرف اور مراد حضور علیہ السلام کی ذات ہے اور لفظ کی اضافت و نسبت بدلنے سے معنی بدل جاتا ہے جیسے لفظ محبت اگر ماں کی طرف منسوب ہو تو معنی اور۔ بیٹی کی طرف منسوب ہو تو معنی اور ہوتا ہے اگر بیوی کی طرف منسوب ہو تو معنی اور۔ بہن کی طرف منسوب ہو تو معنی اور ہوتا ہے۔ اسی طرح ذنب کی نسبت نبی کی طرف ہو تو معنی اور امتی کی طرف ہو تو معنی اور ہوتا ہے۔ نبی کی طرف نسبت ہو تو معنی "غیر اولیٰ کام، نسیان، سہو، زلت، اجتہادی خطا" اور امتی کی طرف ہو تو معنی "معصیت" ہے۔

خلاصہ یہ کہ آپ اللہ سے یہ دعا مانگیں کہ یا اللہ! اگر کوئی خلافِ اولیٰ کام ہو تو بھی مجھے معاف فرما! اگر مجھ سے بھول ہو گئی ہو تب بھی معاف فرما! تو آپ ذات باری تعالیٰ سے یہ چیزیں مانگتے رہیے! اللہ بڑے ہیں اور آپ صلی اللہ علیہ وسلم ہم سے تو بہت بڑے ہیں مگر اللہ تعالیٰ سے چھوٹے ہیں اور چھوٹا مانگتا ہی رہے یہی اس کی شان کے لائق ہے۔

فائدہ:

پیغمبر صلی اللہ علیہ وسلم سے غیر اولیٰ کام، نسیان، سہو، زلت اور اجتہادی خطا صادر ہو تو ان کو استغفار کا حکم دینا ایسے ہی ہے جیسے ایک حدیث میں ہے کہ رسول اللہ صلی اللہ علیہ وسلم نے حضرت ابو بکر صدیق رضی اللہ عنہ کو ایک دعا سکھائی تھی کہ یہ پڑھا کریں:

اللَّهُمَّ إِنِّي أَعُوذُ بِكَ أَنْ أُشْرِكَ بِكَ وَأَنَا أَعْلَمُ، وَأَسْتَغْفِرُكَ لِمَا لَا أَعْلَمُ.

(الادب المفرد للبخاری: ج 1 ص 250 باب فضل الدعاء)

ترجمہ: اے اللہ! میں تیری پناہ مانگتا ہوں اس بات سے کہ میں کسی شے کو جان بوجھ کر تیرا شریک بناؤں اور تیری بخشش مانگتا ہوں اس (شرک) کی جسے میں نہیں جانتا۔

یہاں اس شرک سے بھی پناہ مانگی جا رہی ہے جس کو بندہ جانتا ہی نہیں لیکن معافی پھر بھی مانگی جا رہی ہے کہ جو کام بندے نے انجام دیا تو اس پر بھی معافی طلب کر رہا ہے۔ اسی طرح اللہ کے نبی صلی اللہ علیہ وسلم کو بھی فرمایا جا رہا ہے کہ آپ اللہ سے معافی مانگیں! انجام دینے میں کوئی کام ہو تو تب بھی معافی مانگیں۔

اعترض نمبر 3:

﴿إِنَّا فَتَحْنَا لَكَ فَتْحًا مُّبِينًا ۗ لِيَغْفِرَ لَكَ اللَّهُ مَا تَقَدَّمَ مِن ذَنْبِكَ وَمَا تَأَخَّرَ﴾

(سورۃ الفتح: 1، 2)

ترجمہ: ہم نے آپ کو کھلم کھلا فتح عطا کی ہے تاکہ اللہ تمہاری اگلی پچھلی تمام خطاؤں کو معاف کر دے۔ اس آیت میں بھی ذنب کی مغفرت کی بات ہو رہی ہے اگر نبی معصوم ہو تو پھر مغفرت ذنب کا کیا معنی؟

جواب:

"غفران" کا معنی ہے ڈھانپ لینا اور "ذنب" کا معنی ہے ویسے تو ذمہ ہے لیکن یہاں مراد الزام ہیں کیونکہ جس طرح ذمہ جانور کے پیچھے ہوتی ہے اس طرح الزام بھی عموماً گمراہی کے پیچھے لگاتا ہے "ما تقدم" کا معنی ہے وہ دور جو گزر چکا ہے یعنی ماضی اور "ما تاخر" کا معنی ہے وہ دور جو بعد میں آیا یعنی مدنی زندگی اب آیت کا مطلب یہ ہوا کہ اے پیغمبر ہم نے آپ کو فتح عطا کر کے مخالف کو موافق، معترض کو محب بنا دیں گے اس وقت جو آپ پر الزامات لگا رہے ہیں وہ آپ کی مدح کریں گے۔

آیت میں ”ذنب“ کا معنی گناہ ہے ہی نہیں ورنہ تو آیت کا مطلب ہو گا کہ ہم نے آپ کو فتح عطا فرمائی تاکہ آپ کے گناہ معاف کر دیں! اس کے لئے تو یوں کہنا چاہئے تھا کہ ”إِنَّا تُبْنَا عَلَيْكَ لِيَغْفَرَ لَكَ اللَّهُ“ کہ ہم نے آپ کو توبہ کی توفیق دی تاکہ آپ کے گناہ معاف کریں۔ فتح کے ساتھ تو یہ فرمانا چاہیے تھا کہ ہم نے فتح عطا کی تاکہ آپ ظلم کا بدلہ لیں، خلافت قائم کریں، حدود شرعیہ کا نفاذ کریں، اپنی طاقت کا اظہار کریں۔

خلاصہ کلام: اس تفصیل سے معلوم ہوا کہ ”ذنب“ کا معنی اس آیت میں ”گناہ“ نہیں ہے کہ ہم نے فتح دے کر آپ کے گناہ معاف کر دیے ہیں۔ بلکہ یہاں ذنب کا معنی الزام ہے کہ ہم نے آپ کو فتح دی تاکہ آپ یہ لگنے والے الزامات کو ختم کر دیں۔

اعترض نمبر 4:

﴿وَإِنْ كَادُوا لَيَفْتِنُونَكَ عَنِ الَّذِي أَوْحَيْنَا إِلَيْكَ لِتَفْتَرِيَ عَلَيْنَا غَيْرَةً ۗ وَإِذَا لَا تَأْخُذُكَ خَلِيلًا ۗ﴾ ﴿٧٣﴾ وَكَوْلَا أَنْ تُبَشِّرَكَ لَقَدْ كِدَّتْ تَزَكُّنُ إِلَيْهِمْ شَيْعًا قَلِيلًا ۗ﴾ ﴿٧٤﴾ إِذَا لَذَقْنَاكَ ضِعْفَ الْحَيَاةِ وَضِعْفَ الْمَمَاتِ ثُمَّ لَا تَجِدُ لَكَ عَلَيْنَا نَصِيرًا ۗ﴾ ﴿٧٥﴾

(سورۃ الاسراء: آیت 73، 74، 75)

ترجمہ: اور (اے پیغمبر!) جو وحی ہم نے تمہارے پاس بھیجی ہے یہ (کافر) لوگ تمہیں فتنے میں ڈال کر اس سے ہٹانے لگے تھے تاکہ اس کے بجائے کوئی اور بات ہمارے نام پر گھڑ کر پیش کرو تو اس صورت میں یہ تمہیں اپنا گہرا دوست بنا لیتے۔ اور اگر ہم نے آپ کو ثابت قدم نہ بنایا ہو تا تو آپ بھی ان کی طرف کچھ کچھ جھکنے کے قریب جا پہنچتے اور اگر ایسا ہو جاتا تو ہم تمہیں دنیا میں بھی دو گنی سزا دیتے۔ اور مرنے کے بعد بھی دو گنی، پھر تمہیں ہمارے مقابلے میں کوئی مددگار نہ ملتا۔

معلوم ہوا کہ حضور صلی اللہ علیہ وسلم کفار کی طرف مائل ہو چلے تھے اور کفر کی طرف میلان بھی گناہ ہے۔

جواب نمبر 1:

آیت کے الفاظ پر غور کرنے سے معلوم ہوتا ہے کہ آپ کی طبیعت و فطرت بھی بے حد سلیم ہے اتنی کہ آپ گناہ کو پسند ہی نہیں فرماتے اور اس پہ کئی قرآن اسی آیت میں موجود ہیں۔ مثلاً

1: ﴿كِدَّتْ﴾

2: ﴿تَزَكُّنُ﴾

3: ﴿شَيْعًا﴾

4: ﴿شَيْعًا﴾ پہ تنوین تنکیر

5: ﴿قَلِيلًا﴾

6: ﴿قَلِيلًا﴾ پہ تنوین تنکیر

جواب نمبر 2:

سائل معصوم کا معنی نہیں سمجھ رہا۔ ہم پہلے یہ بات کر چکے ہیں کہ معصوم کا معنی یہ نہیں کہ نبی گناہ سے بچتا ہے بلکہ معصوم کا معنی ہے کہ اللہ اپنے نبی کو گناہ سے بچاتا ہے اور یہاں یہی بات کی جا رہی ہے کہ ہم نے آپ کو گناہ سے بچایا۔ اس کا معنی یہ بھی نہیں کہ اگر ہم نہ بچاتے تو آپ صلی اللہ علیہ وسلم معاذ اللہ گناہ کر لیتے بلکہ معنی یہ ہے کہ آپ کی طبیعت گناہ کی طرف مائل نہیں ہوتی پھر بھی ہم نے آپ کو گناہ سے بچایا ہے۔ یہ تو کمال عصمت ہے۔

اعترض نمبر 5:

«عَنْ عَائِشَةَ رَضِيَ اللَّهُ عَنْهَا قَالَتْ كَانَتْ إِحْدَانَا إِذَا كَانَتْ حَائِضًا فَأَرَادَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُبَاشِرَهَا

أَمْرَهَا أَنْ تَتَزَوَّرَ فِي فَوْرِ حَيْضَتِهَا ثُمَّ يُبَاشِرُهَا".

(صحیح البخاری: کتاب الحيض باب مباشرة المرأة)

ترجمہ: حضرت عائشہ رضی اللہ عنہا فرماتی ہیں کہ جب ازواج مطہرات میں سے کسی کو حیض آتا اور آپ صلی اللہ علیہ وسلم اس سے مباشرت فرمانا چاہتے تو آپ بیوی کو حکم دیتے کہ غلبہ حیض کی حالت میں ازرا باندھ لے اس کے بعد آپ مباشرت فرماتے۔

جبکہ قرآن میں اللہ تعالیٰ نے حائضہ عورت سے ہمبستری کرنے سے منع فرمایا ہے:

﴿قُلْ هُوَ آدَىٰ فَاَعْتَزِلُوا الدِّسَاءَ فِي الْمَحِيضِ وَلَا تَقْرَبُوهُنَّ حَتَّىٰ يَطْهُرْنَ﴾

(سورة البقرة: 222)

ترجمہ: آپ فرمادیتے ہیں وہ (حیض) گندگی ہے، لہذا حیض کی حالت میں عورتوں سے الگ رہو اور جب تک وہ پاک نہ ہو جائیں ان سے قربت مت کرو!

گویا نبی ایسا کام کر رہا ہے کہ جس سے اللہ نے منع کیا ہے۔

جواب:

”مباشرت“ کا اصلی اور حقیقی مفہوم ہمبستری نہیں بلکہ محض بدن کا کوئی حصہ بدن کے کسی حصہ سے ملانا ہے۔ ہاں البتہ کبھی کبھی ہمبستری کے لئے بطور کنایہ استعمال ہوتا ہے۔

امام ابو بکر جصاص الحنفی (ت 370ھ) فرماتے ہیں:

يَحْتَمِلُ اللَّفْظُ حَقِيقَةَ الْمُبَاشَرَةِ الَّتِي هِيَ الصَّاقُ الْبَشَرِيَّةُ بِالْبَشَرَةِ مِنْ أَمْرٍ مَوْضِعِ كَانِ مِنَ الْبَدَنِ وَيَحْتَمِلُ أَنْ تَكُونَ كِنَايَةً عَنِ الْجَمَاعِ.

(احکام القرآن: ج 1 ص 306 باب ما يجوز للمعتكف أن يفعله)

ترجمہ: اس آیت میں یہ بھی احتمال ہے کہ مباشرت کا حقیقی معانی مراد ہو یعنی بدن کا بدن سے ملانا خواہ جس حصہ سے ہو۔ نیز یہ بھی احتمال ہے کہ یہ جماع سے کنایہ ہو۔

امام ابو بکر الجصاص رحمہ اللہ کی اس تصریح سے معلوم ہوا کہ ”مباشرت“ کا حقیقی معنی بدن کا کوئی حصہ بدن کے کسی حصہ سے ملانا ہے۔ ہاں جماع کے لیے کنایہ استعمال ہو سکتا ہے۔

”مباشرت“ کے حقیقی معنی ”بدن کا کوئی حصہ بدن کے کسی حصہ سے ملانا“ پر دلیل یہ حدیث ہے جو امام بخاری رحمہ اللہ ”کتاب النکاح“ میں ”باب لا تباشیر المرأة المرأة“ کے تحت لائے ہیں:

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ: "لَا تُبَاشِرُ الْمَرْأَةَ الْمَرْأَةَ فَتَنْتَعِبَهَا لِوَجْهِهَا كَأَنَّهُ يَنْظُرُ إِلَيْهَا."

(صحیح البخاری: ج 2 ص 788 کتاب النکاح باب لا تباشیر المرأة المرأة)

ترجمہ: حضرت عبد اللہ بن مسعود رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا: کوئی عورت دوسری عورت سے اپنا بدن نہ لگائے، پھر اپنے شوہر سے اس کے بارے میں اس طرح بیان کرے کہ گویا اس کا شوہر اسے (یعنی دوسری عورت کو) دیکھ رہا ہے

(کیونکہ اس سے اس شوہر کے دل میں دوسری عورت کا خیال آئے گا جو فتنہ و فساد کا باعث ہوگا)

تو صحیح البخاری کی اس روایت ”فَأَرَادَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُبَايَعَهَا“ میں بھی مباشرت کا حقیقی معنی یعنی ”بدن کا بدن سے ملانا“ مراد ہے، کنائی معنی ”جماع“ مراد نہیں۔ اس پر دلیل خود اسی حدیث مبارک میں ”أَمَرَهَا أَنْ تَتَزَوَّرَ فِي فَوْرِ حَيْضَتِهَا ثُمَّ يُبَايَعُهَا“ کے الفاظ ہیں۔

فائدہ نمبر 1:

”مباشرت“ کا حقیقی معنی تو بدن کا کوئی حصہ بدن کے کسی حصہ سے ملانا ہے لیکن یہ لفظ مجامعت اور ہمبستری کے لیے ادب و حیا کی وجہ سے کنائی استعمال ہوتا رہتا ہے۔ جیسے ہمارے ہاں عام طور پر یہ بات کہہ دی جاتی ہے کہ ”خاوند جب بیوی کے پاس جائے تو یہ دعا پڑھے۔“ اسی طرح کہا جاتا ہے کہ ”رمضان مبارک میں خاوند اگر بیوی کے پاس چلا گیا تو روزے کی قضا اور کفارہ لازم ہو گا۔“ تو اس جیسے کلام میں ”پاس جانے“ کا حقیقی مفہوم مراد نہیں ہوتا بلکہ محض ادب اور حیا کی وجہ سے مجامعت کو ان جیسے الفاظ سے تعبیر کر دیا جاتا ہے۔

فائدہ نمبر 2:

ایام حیض و نفاس میں بیوی سے ہمبستری کرنا حرام ہے بلکہ ناف سے لے کر گھٹنے تک کے حصے کو بلا پردہ مس کرنا بھی جائز نہیں۔ اس کے علاوہ باقی بدن کو مس کرنا جائز ہے۔ علامہ محمد امین ابن عابدین شامی حنفی (ت 1252ھ) لکھتے ہیں:

فَيَجُوزُ الْإِسْتِمْتَاعُ بِالسُّرَّةِ وَمَا فَوْقَهَا وَالرُّكْبَةِ وَمَا تَحْتَهَا وَلَوْ بِلَا حَائِلٍ، وَكَذَا بِمَا بَيْنَهُمَا بِحَائِلٍ بِغَيْرِ الْوَطْءِ.

(رد المحتار: ج 2 ص 390)

ترجمہ: (حالت حیض میں عورت کے) ناف اور اس کے اوپر کے حصہ اسی طرح گھٹنے اور اس کے نیچے کے حصہ سے نفع اٹھانا جائز ہے اگرچہ بغیر پردہ کے ہو۔ اسی طرح ناف اور گھٹنے کے درمیانی حصہ سے پردہ کے ساتھ بغیر مجامعت کے نفع اٹھانا بھی جائز ہے۔

فائدہ نمبر 3:

عقیدہ عصمت انبیاء علیہم السلام کو دلائل کے ساتھ سمجھنے کے لئے مندرجہ ذیل کتب کا مطالعہ انتہائی مفید ہے۔

1. عصمة الانبياء عليهم السلام۔ امام ابو عبد اللہ محمد بن عمر الحسین بن علی المعروف فخر الدین رازی رحمہ اللہ ت 606ھ
2. ترجمان السنۃ جلد سوم۔ مولنا بدر عالم میرٹھی رحمہ اللہ ت 1385ھ۔
3. الأستاذ المودودی وشيبيء من حياته وأفكاره۔ حضرت مولنا سید محمد یوسف بنوری رحمہ اللہ ت 1397ھ
4. مودودی صاحب کے افکار و نظریات۔ حضرت مولنا سید محمد یوسف بنوری رحمہ اللہ ت 1397ھ
5. مودودی مذہب۔ مولنا قاضی مظہر حسین رحمہ اللہ ت 2004ء
6. ادیان باطلہ اور صراط مستقیم۔ مفتی محمد نعیم رحمہ اللہ ت 1441ھ
7. مسئلہ عصمت انبیاء علیہم السلام۔ افادات: مولنا مغفور اللہ صاحب۔ جمع و ترتیب مولنا مفتی فضل غفور حقانی صاحب۔